

سلسلہ مطبوعات مرکز احیاء الفکر الاسلامی (۳۷)

نام کتاب: ماں باپ اور اولاد کے حقوق

تالیف: مولانا قاری مفتی محمد مسعود عزیز ندوی

صفحات: ۲۸

تعداد: ۱۱۰۰

قیمت: ۳۰ روپے

باہتمام: عبدالستار عزیز ندوی

سنہ اشاعت: ۲۰۱۵ء مطابق ۱۴۳۶ھ

کمپوزنگ: عزیز ندوی کمپیوٹر سینٹر مرکز احیاء الفکر الاسلامی

ناشر

دارالبحوث والنشر

مرکز احیاء الفکر الاسلامی، مظفر آباد، سہارنپور (یوپی)

Mob: 09719831058, 09719639955

Email. masood_azizinadwi@yahoo.co.in www.mifiin.org

ملنے کے پتے

☆ کتب خانہ تحویلی محلہ مفتی سہارنپور ☆ خانقاہ رائے پور، سہارنپور (یوپی)

☆ مکتبہ ابوالحسن، محلہ مفتی سہارنپور ☆ فیصل بک ڈپو، دیوبند، سہارنپور

☆ اتحاد بک ڈپو، دیوبند، سہارنپور ☆ مکتبہ ندویہ، دارالعلوم ندوۃ العلماء لکھنؤ



ماں باپ اور اولاد کے حقوق

تالیف

مولانا قاری مفتی محمد مسعود عزیز ندوی

خلیفہ مجاز

حضرت مولانا ظریف احمد صاحب قاسمی ندوی مدنی مدظلہ العالی

خلیفہ مجاز مفکر اسلام حضرت مولانا سید ابوالحسن علی حسینی ندوی نور اللہ مرقدہ

ناشر

دارالبحوث والنشر

مرکز احیاء الفکر الاسلامی، مظفر آباد، سہارنپور (یوپی)

- ۲۱ ----- جہاں اللہ کی نافرمانی ہو وہاں بات نہیں ماننی چاہئے
- ۲۲ ----- ہجرت کی اجازت سے انکار
- ۲۳ ----- والدین کی خوشی سے جنت کے دروازے کا کھلنا
- // ----- میرے لئے جنت کا دروازہ بند ہو گیا
- ۲۴ ----- والدین کے دوست و احباب کی عزت کرنا
- ۲۵ ----- والدین اگر خوش ہیں تو جنت پکی
- // ----- والدین کے نام پر صدقہ خیرات کرنا بھی حسن سلوک میں داخل ہے
- ۲۶ ----- بوڑھے کمزور شخص کی عقل بچوں جیسی ہوتی ہے

(۲) والدین کے ذمہ اولاد کے کیا حقوق ہیں

- ۲۸ ----- اپنے جگر گوشہ کی اچھی تربیت کریں
- // ----- اولاد ایک بہت بڑی نعمت ہے
- // ----- نیک اولاد کے لئے پیغمبروں کی دعا
- ۲۹ ----- اولاد کی تربیت
- ۳۰ ----- حضرت ابراہیم علیہ السلام کی دعا بیٹے کیلئے
- ۳۱ ----- بچہ کی پیدائش کے بعد اذان و تکبیر کہی جائے
- ۳۲ ----- بچہ کا بہترین نام رکھنا چاہئے
- ۳۳ ----- عقیقہ اور اس کا طریقہ
- ۳۴ ----- عقیقہ میں غریبوں کو دعوت دی جائے
- ۳۵ ----- بوڑھی عورتوں کی غلط سوچ
- ۳۶ ----- بچے کا پہلا کلمہ کیا ہونا چاہئے

فہرست مضامین

- ۷ ----- عرض مؤلف
- ۹ ----- تقریظ

(۱) والدین کی اطاعت و فرمانبرداری

- ۱۲ ----- ماں باپ کے ساتھ حسن سلوک
- // ----- ماں باپ کو افسوس تک نہ کہو
- ۱۳ ----- اللہ تعالیٰ کی اطاعت کے بعد والدین کے ساتھ اچھا برتاؤ
- ۱۴ ----- ہمارے وجود کا ذریعہ ہمارے والدین ہیں
- // ----- اپنے نور چشم سے کسی کو حسد نہیں ہوتا
- ۱۵ ----- والدین اگر خوش ہیں تو اللہ بھی خوش ہے
- // ----- ماں کے قدموں کے نیچے جنت اور باپ جنت کا دروازہ
- ۱۶ ----- ماں باپ کی اطاعت سے مال میں برکت
- ۱۷ ----- پاک دامن بھی رہو
- ۱۸ ----- اللہ کی یہ سنت ہے
- ۱۹ ----- جیسی کرنی ویسی بھرنی
- // ----- ماں باپ کی نافرمانی کی سزا دنیا ہی میں ملے گی
- ۲۰ ----- ماں کی نافرمانی کی وجہ سے کلمہ طیبہ کا زبان سے نہ نکلنا

بِسْمِ اللّٰهِ الرَّحْمٰنِ الرَّحِیْمِ

ماں باپ اور اولاد کے حقوق

- ۳۷ ----- مگر ہمارے ماحول میں کیا ہوتا ہے
- // ----- بچہ جب سات سال کا ہو جائے تو نماز کا حکم دیا جائے
- ۳۸ ----- بچہ جب دس برس کا ہو جائے
- ۳۹ ----- بچہ کی تعلیم و تربیت کی فکر کیجئے
- ۴۰ ----- بوڑھے باپ کی شکایت پیٹے کے بارے میں
- // ----- ماں باپ بچے کی اچھی تربیت کریں
- ۴۱ ----- خدا کے بعد والدین کی اطاعت
- // ----- ماں باپ کو بچوں کی نفسیات کا بھی خیال رکھنا چاہئے
- ۴۲ ----- بچی پیدا ہونے پر ناراضگی ظاہر کرنا
- ۴۳ ----- تین بچیوں پر جنت کی خوشخبری
- ۴۴ ----- تمہیں کس جرم میں مارا گیا
- // ----- زمانہ جاہلیت کا ایک واقعہ
- ۴۵ ----- یہ فیج عمل آج بھی ہے
- // ----- اولاد ماں باپ کی آنکھوں کی ٹھنڈک ہے
- ۴۶ ----- والدین کتنا بھی چھوڑ جائیں اولاد ناشکری ہی کرتی ہے
- ۴۷ ----- مرنے کے بعد صرف تین چیزیں کام آتی ہیں

عرض مؤلف

بِسْمِ اللّٰهِ الرَّحْمٰنِ الرَّحِیْمِ

والدین اللہ کی ایسی نعمت ہے، جس کا بدل دنیا میں نہیں ہے، خوش نصیب ہیں وہ لوگ جن کے والدین حیات ہیں اور وہ ان کی اطاعت و فرمانبرداری کر کے ان کو راحت و آرام پہنچا رہے ہیں، اور اللہ تعالیٰ کی رضا کا پروانہ حاصل کر رہے ہیں، اور اپنے کو جنت کا مستحق بنا رہے ہیں۔

اسی طریقے سے نیک بخت ہیں وہ والدین جنہوں نے اپنے لخت جگر اور مہ پاروں کی اچھی تربیت کی، ان کی تعلیم کا بندوبست کیا، اچھے اخلاق سکھائے، اپنے اور اللہ کے حقوق سے ان کو روشناس کرایا، اور مہذب اور تعلیم یافتہ انسان بنایا، دینی تعلیم اور قرآن و حدیث سے واقف کرایا اور باکردار اور بااخلاق انسان بنایا، ایسے والدین کے لئے دنیا ہی میں جنت کی خوش خبری و بشارت ہے اور کل قیامت کے دن بھی وہ سرخرو ہوں گے، انشاء اللہ۔

اس کے برخلاف ایسے لوگ جو اپنے والدین کے نافرمان ہیں، ان کو تکلیف پہنچاتے ہیں، ان کے حقوق میں کوتاہی کرتے ہیں، بدبختی ہے ان لوگوں کے لئے اور اللہ کی ناراضگی، جو جہنم کا سبب ہے، اور ایسے ہی وہ لوگ جنہوں نے اپنے بچوں کی تعلیم و تربیت کی طرف دھیان نہیں دیا، ان کو اخلاق نہیں سکھائے، آداب و اصول اور حقوق سے واقف نہیں کرایا، وہ دنیا ہی میں جہنم کے نمونے دیکھ لیتے ہیں۔

پیش نظر کتاب میں راقم کے اسی سلسلہ میں دو بیانات ہیں، جو مرکز احیاء الفکر الاسلامی میں نوجوانوں کے مجمع میں ہوئے تھے، ایک تو ”والدین کی اطاعت و فرمانبرداری“ دوسرا

”والدین کے ذمہ اولاد کے کیا حقوق ہیں؟“ دونوں بیانات اس موضوع پر کافی اہمیت کے حامل ہیں، اگر ان کو والدین بھی دھیان سے پڑھیں اور اولاد بھی غور سے مطالعہ کرے، اور دونوں ان پر عمل کریں تو امید کی جاتی ہے کہ والدین اور اولاد کے درمیان آپس میں جو ناچاقیاں، تلخیاں اور دوریاں ہوتی رہتی ہیں وہ شاید نہ ہوں، بلکہ دونوں اپنے حدود اور حقوق سے واقف ہوں، تو انشاء اللہ ایک صالح معاشرہ وجود میں آ سکتا ہے، اسی مقصد کو ذہن میں رکھتے ہوئے ان دونوں بیانات کو ایک جگہ ”ماں باپ اور اولاد کے حقوق“ کے نام سے کتابی شکل میں شائع کیا جا رہا ہے، اللہ تعالیٰ قبول فرمائے، اور ہمیں اپنے والدین کی اطاعت کی اور اپنی اولاد کی صحیح تربیت کی توفیق عطا فرمائے۔

اخیر میں اپنے دوست مولانا محمد ساجد صاحب قاسمی استاد جامعہ اشرف العلوم رشیدی گنگوہہ کا شکریہ ادا کرتا ہوں، جنہوں نے اپنی بیش بہا قیمتی تقریظ سے اس رسالے کو مزین فرمایا، اللہ تعالیٰ ان کو جزاء خیر عطا فرمائے اور ان کے حسنات میں اضافہ فرمائے۔

والسلام

محمد مسعود عزیز ندوی

۲۰ ربیع الاول ۱۴۳۶ھ

رئیس مرکز احیاء الفکر الاسلامی مظفر آباد

۱۲ جنوری ۲۰۱۵ء بروز پیر، قبیل عشاء

تقریظ

مولانا مفتی محمد ساجد صاحب قاسمی کھجنا وری
استاد جامعہ اشرف العلوم رشیدی گنگوہ

نحمدہ ونصلی علیٰ رسولہ الکریم اما بعد !

دین اسلام کی اشاعت و حفاظت کے فی الجملہ ظاہری اسباب و ذرائع میں تقریر و تحریر کی افادیت بھی تسلیم شدہ ہے، بالخصوص قلم و کتاب کے ذریعہ علماء حق نے صراط مستقیم کی وضاحت کا جو بنیادی و واجبی فریضہ نبھایا ہے، اس کی اپنی ایک روشن تاریخ ہے، بلاشبہ یہ ایک ایسی ضرورت ہے جس کی ہر زمان و مکان میں حسب بساط ادائیگی خدام دین و شریعت بلا خوف لومۃ لائم کرتے رہیں گے، یہی وہ مخلص ترین افراد ہوں گے جنہیں ”متاع دنیا“ کی چکاچوند اپنے پاکیزہ مشن سے ڈانواں ڈول نہ کر سکے گی، ماحول کی عدم موافقت اور زمانہ کی ناہمواری ان کے پایہ ثبات میں زلت پیدا نہ کر سکے گی، بلکہ تیز و تند ہواؤں کے رخ پر بھی چراغ جلانے کی فنکارانہ صلاحیت ان میں موجود ہوگی اور وہ اپنی اس خداداد صلاحیت سے بھرپور استفادہ کرتے ہوئے دین و حکمت کے موتی رولتے رہیں گے، اسرار شریعت کی توضیح و تبلیغ ان کے جذبوں کی سوغات ہوگی اور وہ ہر قسم کے صلہ و ستائش سے بے پرواہ ہو کر رضاء الہی کا حصول اپنا مقصد حیات سمجھتے ہوں گے، نیز ”اِنَّ صَلَوتَیْ وَنُسُکَیْ وَمَحَیَاِیْ وَ مَمَاتَیْ لِلّٰہِ رَبِّ الْعَالَمِیْنَ“ کا ورد ان کا وظیفہ زبان و عمل ہوگا۔

ایسے نصیبہ وروں کی تصویریں جب ذہن کی اسکرین پر ابھرتی ہیں تو ان میں ایک عکس

گرامی قدر حضرت مولانا قاری مفتی محمد مسعود عزیز ندوی حفظہ اللہ کا نمایاں نظر آتا ہے، راقم الحروف انہیں سال دو سال سے نہیں بلکہ اس وقت سے جانتا ہے جب وہ دارالعلوم ندوۃ العلماء لکھنؤ سے فراغت کے تقریباً معاً بعد شبلی و سلیمان اور علی میاں کا سوز دروں لیکر یہاں پہنچے تھے، حسن ظن کی بنیاد پر ان کے درد دل اور فکر ارجمند سے بندہ کا متاثر ہونا بھی فطری تھا، چنانچہ ملک کی نامی گرامی تعلیم گاہوں کے دوران قیام جو خواب انہوں نے دیکھے تھے ان کی تعبیر خود انہیں اپنے وطن مظفر آباد سہارنپور میں نظر آئی اور ”مرکز احیاء الفکر الاسلامی“ کے نام سے ایک ایسا ادارہ قائم فرمایا جو اپنے محدود زمانی رقبہ کے باوصف مکانی وسعتوں کو سمیٹنے کی کوشش کر رہا ہے۔

مولانا مفتی مسعود عزیز حفظہ اللہ تعالیٰ اسی پلیٹ فارم سے دین و ملت کی خدمت کا بار گراں اٹھائے ہوئے ہیں، انہیں دشتِ قلم و کتاب کی سیاحتی کا بے پناہ شوق ہے، جس کے لئے بطور استشہاد موصوف محترم کی وہ دو درجن سے زائد چھوٹی بڑی کتب موجود ہیں جنہیں اردو اور عربی کے قالب میں ڈھال کر علم و مطالعے کے رسیاں حضرات کے لئے پیش کر دیا گیا ہے، جن سے وہ بقدر ظرف مستفید بھی ہو رہے ہیں، ”نقوش اسلام“ ان کی صحافتی کاوشوں کی ”جولان گاہ“ ہے جس میں ہر ماہ فکروں کی متاع پیش برآمد ہوتی ہے، وہ سبک رفتار سے محو ترقی ہیں، نہ انہیں ٹکان ہوتی ہے اور نہ فقدان مواد کا شکوہ، بلکہ ہر غم کی تغلیط وہ شاید اس احساس کے ساتھ کرتے ہوئے آگے بڑھتے جاتے ہیں کہ:

چلا جاتا ہوں ہنتا کھلیتا موجِ حوادث سے

اگر آسانیاں ہوں زندگی دشوار ہو جائے

سر دست موصوف کی ایک تازہ بہ تازہ تالیف ”ماں باپ اور اولاد کے حقوق“ کا مسودہ خاکسار کے پیش نظر ہے، ناچیز نے اسے دیکھا تو اس کی مہک نے مشام جاں کو معطر کر دیا، واقعی اس کے مشمولات ”از دل خیز بردل ریزد“ کے مصداق ہیں، بڑی خوشی ہوگی اگر یہ

بِسْمِ اللّٰهِ الرَّحْمٰنِ الرَّحِیْمِ

والدین کی اطاعت و فرمانبرداری ماں باپ کے ساتھ حسن سلوک

میرے دوستو! آج کا موضوع اس اعتبار سے بہت اہم ہے کہ ہم سب لوگ نوجوان ہیں، ماشاء اللہ سب کے والدین زندہ ہیں، موضوع ہے کہ والدین کے ساتھ یعنی ماں باپ کے ساتھ کیسے رہنا چاہئے، اور اماں ابا کو کیا سمجھنا چاہئے، ان کی کیا اہمیت ہے، اللہ تبارک و تعالیٰ نے قرآن کریم میں جہاں اپنی عبادت کرنے کا حکم دیا ہے، کہ اللہ کی عبادت کرنی چاہئے، اس حکم کے فوراً بعد نماز کا حکم دیا، نہ روزہ کا حکم دیا، نہ زکوٰۃ کا حکم دیا، نہ حج کا حکم دیا، بلکہ ماں باپ کے ساتھ حسن سلوک کا حکم دیا ہے، ارشاد ربانی ہے ”وَقَضَىٰ رَبُّكَ أَلَّا تَعْبُدُوا إِلَّا إِيَّاهُ“ اور تمہارے رب نے فیصلہ کر دیا کہ تم اللہ کے علاوہ کسی کی عبادت نہ کرنا، یہ حکم جاری ہونے کے بعد فوراً دوسرا حکم جو ہوا وہ ”وَبِالْوَالِدَيْنِ إِحْسَانًا“ ہے، کہ ماں باپ کے ساتھ حسن سلوک کرو۔

ماں باپ کو اف تک نہ کہو

آگے ارشاد ہے ”إِمَّا يَلُغَنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا قَوْلًا كَرِيْمًا“ اگر ان میں سے کوئی ایک یا دونوں بڑھاپے کو پہنچ جائیں، جب وہ بوڑھے ہو جائیں، تو تم ان کو اف تک مت کہو ”وَلَا تَنْهَرُهُمَا“ اور ان کو جھڑکنا بھی مت ”وَقُلْ لَهُمَا قَوْلًا كَرِيْمًا“ ان کے ساتھ ادب سے پیش آنا، احترام سے پیش آنا، نرمی سے پیش آنا، نرمی سے گفتگو کرنا ”وَإِخْفِضْ لَهُمَا جَنَاحَ الذُّلِّ مِنَ الرَّحْمَةِ“ اپنے آپ کو ان کے

کتاب زیور طبع سے آراستہ ہو کر گھر گھر پہنچے، اور قارئین اس سے فائدہ اٹھائیں، اللہ کرے مولانا مسعود عزیزی صاحب کا یہ قلمی سفر تا دیر جاری رہے، دین و دانش کے احیاء و ترقی کے ان کے سارے دیرینہ خواب شرمندہ تعبیر ہوں اور دارین کی سعادتیں ہر آن انہیں میسر ہوں، آمین۔ وما ذالك على الله بعزیز

محمد ساجد کھجناوری

۲۱ ربیع الاول ۱۴۳۶ھ

مدیر تحریر ماہنامہ صدائے حق گنگوہ

۱۳ جنوری ۲۰۱۵ء

مدرس جامعہ اشرف العلوم رشیدی گنگوہ

سامنے رحمت بن کر جھکا دینا” وَقُلْ رَبِّ ارْحَمُهُمَا كَمَا رَبَّيْتَنِي صَغِيرًا“ (۱) اور دعا کرنا کہ اے میرے پروردگار، اے میرے اللہ، ان پر رحم کر اور ان پر اس طرح رحم کر جس طرح انہوں نے مجھے بچپن میں پالا پوسا اور میری پرورش اور تربیت کی، یہ اللہ تعالیٰ حکم فرما رہے ہیں، اس آیت سے معلوم ہوتا ہے کہ والدین کی اہمیت اور ان کی کیا فضیلت ہے، اور اصل بات یہ ہے کہ دنیا میں ہم اللہ کے حکم سے آئے، لیکن ذریعہ ہمارے آنے کا کیا بنا، ہمارے والدین بنے، جیسے اللہ تو خالق ہے، پیدا کرنے والا ہے، لیکن اس دنیا میں ہمارے بننے کا، ہمارے آنے کا، ہمارے وجود کا، ہماری زندگی کا ذریعہ کون بنا؟ والدین بنے، یہاں والدین سے بڑھ کر کوئی ہو ہی نہیں سکتا، والدین نہ ہوتے تو ہم کہاں ہوتے، ہم نہ ہوتے، اب ہم کیسے ہی بن جائیں، کوئی بھی مقام حاصل کر لیں، ہماری ناک کتنی ہی اونچی ہو، ہماری پلاننگ کتنی ہی اونچی ہو، ہم کتنے ہی بڑے وزیر اعظم بن جاویں، بادشاہ بن جائیں، دنیا کے بڑے سے بڑے انسان بن جائیں، یہاں تک کہ اللہ کا قریب ترین بندہ بن جائیں، اگر ماں باپ نہ ہوتے، تو ہم کچھ نہیں بن سکتے، اس عظمت کی بنا پر، اس وجہ سے اللہ تعالیٰ نے والدین کا وہ مقام، وہ مرتبہ متعین فرمایا، جس کی نظیر دنیا میں نہیں ہو سکتی، دوسری جگہ اللہ تعالیٰ فرماتا ہے ”وَوَصَّيْنَا الْإِنْسَانَ بِوَالِدَيْهِ إِحْسَانًا“ (۲) ہم نے انسانوں کو وصیت کی، حکم دیا کہ والدین کے ساتھ اچھائی سے پیش آؤ۔

اللہ تعالیٰ کی اطاعت کے بعد والدین کیساتھ اچھا برتاؤ

ایک جگہ اللہ تعالیٰ نے فرمایا ”وَأَعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا“ (۳) یہاں بھی اللہ تعالیٰ فوراً اپنی عبادت کا حکم دینے کے بعد فرما رہے ہیں کہ دیکھو کان کھول کر سن لو، جتنے بھی کائنات کے اندر انسان ہیں، جتنے بھی اس دھرتی پر انسان ہیں،

(۱) سورہ بنی اسرائیل آیت ۲۳ (۲) سورہ انفصاف آیت ۱۵ (۳) سورہ نساء آیت ۳۶

وہ کان کھول کر سن لیں کہ اللہ ہی کی عبادت کرنا اور اس کے ساتھ کسی کو شریک نہ ٹھہرانا، اس حکم کے بعد فوراً اللہ دوسرا حکم کیا نافذ فرما رہے ہیں ”وَبِالْوَالِدَيْنِ إِحْسَانًا“ اور والدین کے ساتھ اچھا برتاؤ کرنا، اور اللہ تعالیٰ بنی اسرائیل کا واقعہ بھی نقل کر رہے ہیں ”وَإِذْ أَخَذْنَا مِيثَاقَ بَنِي إِسْرَائِيلَ لَا تَعْبُدُونَ إِلَّا اللَّهَ وَبِالْوَالِدَيْنِ إِحْسَانًا“ (۱) کہ ہم نے یہ وعدہ بنی اسرائیل سے بھی لیا تھا، یہ قول وقرار ہم نے بنی اسرائیل سے بھی لیا تھا، یہ بات ہم نے بنی اسرائیل سے بھی کہی تھی کہ دیکھو ہماری عبادت کرنا، اللہ کو چھوڑ کر کسی کی عبادت نہ کرنا، اور فوراً اس حکم کو نافذ کرنے کے بعد ہم نے ان کے لیے بھی یہی آرڈر جاری کیا تھا، ان کے لیے بھی یہی فرمان جاری کیا تھا کہ والدین کے ساتھ حسن سلوک کرنا، اور والدین کے ساتھ حسن سلوک کرنے کا مطلب یہ ہے کہ ان کے ساتھ اچھائی سے نرمی سے پیش آنا۔

ہمارے وجود کا ذریعہ ہمارے والدین ہیں

بلاشبہ ہمارے وجود کا، ہماری پیدائش کا، والدین ہی ذریعہ ہیں، جو پہلی آیت ہم نے سنائی تھی ”وَقَضَىٰ رَبُّكَ أَلَّا تَعْبُدُوا إِلَّا إِيَّاهُ“ بعض مفسرین نے قرآن کی اس آیت کی تفسیر کے ذیل میں یہ بات بھی لکھی ہے کہ دنیا کے اندر جتنے بھی انسان ہیں، جتنے بھی لوگ ہیں، وہ لوگ ترقی کرتے ہیں، وہ کوئی بڑا مقام حاصل کرتے ہیں، کوئی بڑا مرتبہ حاصل کرتے ہیں، دنیا کے اندر یا دین کے اندر، تو سب کو حسد ہو سکتا ہے، دوستوں کو بھی حسد ہو سکتا ہے، رشتہ دار کو بھی حسد ہو سکتا ہے، محلہ والے کو بھی حسد ہو سکتا ہے، استاذ کو بھی حسد ہو سکتا ہے، شیخ کو بھی حسد ہو سکتا ہے۔

اپنے نور چشم سے کسی کو حسد نہیں ہوتا

انہوں نے لکھا ہے کہ والدین کو اپنی اولاد سے کبھی بھی حسد نہیں ہو سکتا، آپ کتنی بھی

(۱) سورہ بقرہ آیت ۸۳

ترقی کریں، مگر آپ کے والدین خوش ہوں گے، اور مزید آپ کے لیے دعائیں کریں گے، میرا بیٹا اور ترقی کرے، آپ کو دیکھ کر سب جلیں گے، مگر ماں باپ نہیں جل سکتے، آپ لاکھ ان کو تکلیف پہنچاتے ہوں، لاکھ ان کی نافرمانی کرتے ہوں، مگر والدین دوسروں کے پاس بیٹھ کر آپ کی تعریف ہی کریں گے، آپ کے عیوب چھپائیں گے کہ میرا بیٹا تو ایسا ہے، سب کو اللہ ایسا بیٹا دے، ہمارا بیٹا ایسا ہے کہ کسی کو گالی نہیں دیتا ہے، ہمارا بیٹا تو محلہ میں کسی کی طرف آنکھ اٹھا کر بھی نہیں دیکھتا، ایسا بچہ اللہ سب کو دے جیسا ہمارا بچہ ہے، یہ کیا ہے، یہ انسان کے دل کے اندر اپنے بچے کی جو محبت ہے، جو اپنے بچے سے تعلق ہے، یہ اس کا اظہار ہے، اسی لیے اللہ تعالیٰ نے اس اہمیت کو اجاگر کرنے کے لیے، اپنی عبادت کے حکم کے بعد فوراً یہ حکم نافذ فرمایا۔

والدین اگر خوش ہیں تو اللہ بھی خوش ہے

اور جو اس بات کو سمجھتے ہیں ان کے لیے اللہ کے رسول صلی اللہ علیہ وسلم نے ایک حدیث کے اندر فرمایا کہ ”رَضِيَ الرَّبُّ تَبَارَكَ وَتَعَالَى فِي رَضَى الْوَالِدَيْنِ وَسَخَطُ الرَّبِّ تَبَارَكَ وَتَعَالَى فِي سَخَطِ الْوَالِدَيْنِ“ (۱) کہ اللہ تعالیٰ کی رضامندی والدین کی رضامندی میں ہے اور اللہ تبارک و تعالیٰ کی ناراضگی والدین کی ناراضگی میں ہے، اگر والدین خوش، اللہ بھی خوش، اگر والدین ناراض تو اللہ بھی ناراض، اللہ کے رسول صلی اللہ علیہ وسلم فرما رہے ہیں، اس سلسلہ میں کسی کی کوئی رعایت نہیں۔

ماں کے قدموں کے نیچے جنت

اور باپ جنت کا دروازہ ہے

ایک جگہ فرمایا گیا کہ باپ جنت کا دروازہ ہے اور ماں کے قدموں کے نیچے جنت ہے،

(۱) سنن ترمذی حدیث نمبر ۸۱۲۱ کتاب البر والصلۃ

اسی لیے جو اپنے والدین کے ساتھ حسن سلوک کرتے ہیں اور ماں باپ کی بات کو مانتے ہیں، اللہ تبارک و تعالیٰ ان کے ساتھ، بڑی نوازشوں کا، اور بڑی برکتوں کا معاملہ فرماتے ہیں، اللہ کے رسول صلی اللہ علیہ وسلم فرماتے ہیں کہ اللہ کی رضا تو والدین کیساتھ حسن سلوک کرنے میں ہے، اور اللہ کی ناراضگی ماں باپ کے ساتھ ناراضگی کا معاملہ کرنے میں ہے، جو آدمی اللہ تعالیٰ کے ساتھ ناراضگی والا معاملہ کرتا ہے، وہ کامیاب اور فلاح یاب کیسے ہو سکتا ہے، اور رسول اللہ صلی اللہ علیہ وسلم نے یہ بھی فرمایا کہ جس شخص کی خواہش ہو کہ اس کی زندگی میں بھی برکت ہو، اس کی زندگی بھی زیادہ ہو اور اس کو مال و دولت بھی زیادہ ملے تو اس کو چاہئے کہ اپنے ماں باپ کے ساتھ صلہ رحمی کا معاملہ کرے، اپنے ماں باپ کے ساتھ حسن سلوک کا معاملہ کرے، اپنے ماں باپ کے ساتھ اچھا کردار اختیار کرے، اور اچھے انداز میں پیش آوے، ان کی عزت کرے، ان کا احترام کرے، ان کی بات کو مانے، اللہ تعالیٰ اس دنیا کے اندر اس کو عمر بھی زیادہ دیں گے، اور مال و دولت بھی بہت زیادہ عطا فرمائیں گے۔

ماں باپ کی اطاعت سے مال میں برکت

اس لیے جو لوگ اپنے والدین کی اطاعت کرتے ہیں، فرمانبرداری کرتے ہیں، اللہ تعالیٰ ان کے مال میں خوب برکت عطا فرماتا ہے، آپ کسی بھی مالدار کو دیکھئے، اس بات پر باریکی سے غور کیجئے کہ ضرور بالضرور اس کے اندر یہ بات پائی جائے گی کہ وہ اپنے ماں باپ کے ساتھ اچھا برتاؤ کرتا ہے، اگر اس کے برخلاف کوئی معاملہ ہوتا ہے کہ کوئی ماں باپ کا انتہائی نافرمان ہے، اور اس کے پاس مال و دولت ہے، تو وہ زیادہ دن ٹکنے والا نہیں ہے، اگر کہیں آپ کو اس کے خلاف ملے تو سمجھئے کہ وہ زیادہ دن ٹکنے والا نہیں ہے، زیادہ دن ٹھہرنے والا نہیں، وہ ضرور بالضرور جلدی ختم ہو جائے گا، والدین کے ساتھ جتنا اچھا معاملہ ہوگا، اتنا ہی آپ کو فائدہ ہوگا، اللہ کے رسول صلی اللہ علیہ وسلم نے ایک حدیث میں

فرمایا کہ ”اے لوگو! کان کھول کر سن لو اپنے ماں باپ کے ساتھ نیکی کا معاملہ کرو“ اس لئے کہ جب تم اپنے ماں باپ کے ساتھ اچھے انداز سے پیش آؤ گے، آگے تمہاری جو اولاد ہے، وہ تمہارے ساتھ اچھائی سے پیش آئے گی، جیسا کرو گے ویسا پاؤ گے۔

پاک دامن بھی رہو

جملہ معترضہ کے طور پر ایک بات ذہن میں آگئی، وہ بھی آپ کو بتلا دوں کہ آپ لوگ پاک دامن بھی رہو، کسی کی بیٹی کی طرف غلط نگاہ سے مت دیکھو، پھر کیا ہوگا تمہاری عورتیں بھی، تمہاری مائیں بہنیں بھی، تمہاری بیوی بچیاں بھی پاک دامن رہیں گی، اگر آپ سوچیں کہ ہم دوسروں پر نظر اٹھا کر دیکھتے رہیں، اور ہمارے گھر کی عورتیں محفوظ رہیں، تو ہو ہی نہیں سکتا، اس سلسلہ میں ایک واقعہ یاد آیا اس کو سنادوں کہ کسی نے کسی کی بیٹی یا بہن کو چھیڑا یا ہاتھ لگایا بوسہ لیا، یہ اس کی جوانی کی بات ہے، اسکے بعد وہ آدمی بڑا ہو جاتا ہے، اس کی شادی ہو جاتی ہے، اس کے بعد اس کے بچے ہو جاتے ہیں، لڑکیاں ہو جاتی ہیں، اور وہ جس کو چھیڑا تھا، اس کی بھی شادی ہو جاتی ہے اور اس کی اولاد بھی بڑی ہو جاتی ہے، پھر کہیں اس لڑکی کے لڑکے کو موقع ملتا ہے، تو وہ اس کی بیٹی کو چھیڑتا ہے، جس کے باپ نے اس کی ماں کو چھیڑا تھا، وہ واقعہ اس نے جوانی میں کیا ہوگا، وہ بھی بڑی ہو جاتی ہے، اس کے بھی اولاد ہو جاتی ہے، اب اس کی اولاد اس کی بیٹی کو چھیڑتی ہے، ہم میں سے کوئی سوچے کہ میں دوسروں کی بیٹی پر نگاہ رکھوں اور میرے گھر میں میری بہن یا میری بیٹی یا ماں محفوظ رہے، ہو نہیں سکتا، اگر دوسروں پر نظر اٹھاؤ گے، تو کوئی تمہارے گھر پر تمہاری عورتوں پر بھی نظر رکھے گا، اگر ہم دوسروں کو جھانک جھانک کر دیکھیں گے اور اپنے گھر کے اندر پردہ کریں، ہو ہی نہیں سکتا، ممکن ہی نہیں، اگر تمہیں اپنے گھر کی حفاظت کرنی ہے تو دوسروں کی بیٹیوں کو دیکھنا بند کر دو، یہ واقعہ اس بات کے ذیل میں آ گیا کہ جیسا کرو گے ویسا پاؤ گے،

9

ورنہ دراصل بات تو یہ چل رہی ہے کہ اللہ کے رسول صلی اللہ علیہ وسلم فرما رہے ہیں کہ ماں باپ کے ساتھ اچھائی کے ساتھ پیش آؤ تو تمہارے ساتھ میں تمہارے بیٹے، تمہاری اولاد اچھے انداز میں پیش آئے گی، اگر اس کے برخلاف کرو گے، تو پھر کیا ہوگا، وہ ہوگا جو دنیا میں ہوتا آیا ہے، اگر کسی نے اپنے ماں باپ کو تکلیف پہنچائی، جب یہ باپ بنے گا، تو اس کی اولاد اس کو تکلیف پہنچائے گی۔

اللہ کی یہ سنت ہے

ایک پرانا واقعہ بتا دوں کہ ایک بڑے امام گزر رہے ہیں، انہوں نے ایک واقعہ نقل کیا ہے، کہ ایک دیہاتی آدمی نکلا کہ میں دیکھتا ہوں کہ دنیا میں اپنے ماں باپ کا سب سے بڑا نافرمان کون ہے، اس نے دیکھا کہ بارہ بج رہے ہیں، دوپہر کے وقت سخت دھوپ ہے، ایک بوڑھا آدمی اس کے گلے میں موٹی سی رسی ہے، پیچھے اس کے ایک نوجوان ہے اور ہاتھ میں کوڑا لے رکھا ہے، وہ مارتا ہے اس کو اور کہتا ہے جلدی نکال پانی، بیل کا کام اس سے لے رہا تھا، اب جو یہ آدمی نکلا تھا اس نے پوچھا بھائی یہ کون ہے؟ تو اس نے جواب دیا کہ یہ میرا باپ ہے، تو اس نے کہا نالائق تو کیسا انسان ہے، تو اپنے باپ کے ساتھ ایسا کام کر رہا ہے، اس نے کہا خاموش رہئے، مجھے نصیحت کرنے آیا ہے، بڑا ملا جی بن کر مجھ کو مسئلہ بتا رہا ہے، تجھ کو معلوم نہیں اس نے اپنی جوانی میں اپنے باپ کے ساتھ ایسا ہی کیا ہے، اور سن اس کے باپ نے میرے دادا کے ساتھ ایسا ہی کیا تھا، چل چل اپنا راستہ لے، اور آپ دور نہ جائیے مجھے اپنے گاؤں کے بعض لوگوں کے بارے میں معلوم ہے کہ انہوں نے اپنے باپ کو مارا تھا، یا برا بھلا کہا تھا، آگے ان کے نوجوان لڑکے ان کے ساتھ ایسا کر چکے، آپ لوگ بھی جانتے ہوں گے، مجھے پتہ ہے اپنے گاؤں کے بارے میں، کئی لوگوں کا ایسا واقعہ ہے، چونکہ یہ اللہ کی سنت ہے، جیسا ہوو گے ویسا ہی کاٹو گے۔

جیسی کرنی ویسی بھرنی

ایک واقعہ اور آپ کو بتادوں کہ ایک آدمی نے اپنے باپ کو باندھا، وہ بوڑھا تھا، اس کو رسی میں باندھا اور دریا کے کنارے ایک جگہ پر اس کو پانی میں ڈالنے لگا، جب وہ ڈالنے لگا تو وہ کہنے لگا بیٹا یہاں نہ ڈال، ذرا ادھر کو ڈالنا، کیوں کہ میں نے خود اپنے باپ کو یہاں ڈالا تھا، یہ اللہ کی سنت ہے، دیکھو میرے عزیزو! چونکہ خود آپ لوگ ابھی نوجوان ہیں، شاید سمجھ میں نہ آوے، مگر یاد رکھو، اس بات کی گرہ باندھ لو، اگر ماں باپ کا احترام کرو گے، ماں باپ کی عزت کرو گے، ماں باپ کی قدر دانی کرو گے تو آگے تمہاری پیدا ہونے والی نسل تمہاری عزت کرے گی، تمہارے ساتھ میں احترام کا معاملہ کرے گی اور تمہارے ساتھ میں اچھا سلوک کرے گی۔

ماں باپ کی نافرمانی کی سزا دنیا ہی میں ملے گی

اگر والدین کی نافرمانی کی جاوے، تو دنیا میں اس کا انجام برا ہونے لگتا ہے، اللہ کے رسول صلی اللہ علیہ وسلم نے ارشاد فرمایا کہ دنیا میں انسان جتنے بھی گناہ کرتا ہے، سب کی سزا مرنے کے بعد قیامت کے دن ملے گی، کوئی گناہ کرے، آدمی کتنا بھی بڑا گناہ کرے دنیا کے اندر، اس کی سزا اللہ نے کب کے لیے رکھی ہے؟ قیامت کے دن کے لیے، جب حساب کتاب ہوگا، تو وہاں پر اس کا فیصلہ ہونا ہے، وہاں پر سب کو اپنی کرتوت کا بدلہ ملے گا، لیکن کان کھول کر سن لیجئے، جس نے والدین کے ساتھ نافرمانی کا معاملہ کیا، اللہ اس کو سزا نقد دے گا، دنیا کے اندر ہی دے گا، نماز نہیں پڑھی، زکوٰۃ نہیں دی، حج نہیں کیا، زنا کیا، چوری کی، جتنے بھی گناہ کئے، سب کی سزا اللہ نے وہاں کے لیے رکھی ہے، وہیں ملے گی؛ لیکن اگر کسی نے ماں باپ کے ساتھ نافرمانی کا معاملہ کیا، ماں باپ کو ستایا، ماں باپ پر ظلم کیا تو مرنے سے پہلے پہلے اس دنیا کے اندر اس کو سزا ملے گی۔

ماں کی نافرمانی کی وجہ سے کلمہ طیبہ کا زبان سے نہ نکلنا

اللہ کے رسول صلی اللہ علیہ وسلم کے زمانہ کی ایک بات آپ کو سنادوں، ایک صحابی نقل کرتے ہیں کہ اللہ کے رسول صلی اللہ علیہ وسلم کے زمانے میں ایک آدمی کا انتقال ہونے لگا تو ان سے کلمہ نہیں پڑھا جا رہا ہے، خیر کے زمانہ کی بات بتلا رہا ہوں، خود اللہ کے رسول صلی اللہ علیہ وسلم موجود ہیں، اس زمانہ کی بات بتلا رہا ہوں، موت کے وقت لوگ ان کو کلمہ کی تلقین کرتے ہیں، مگر وہ کہہ رہے، کلمہ نہیں پڑھا جا رہا ہے، کچھ لوگ اللہ کے رسول صلی اللہ علیہ وسلم کے پاس آئے کہا کہ یا رسول اللہ صلی اللہ علیہ وسلم فلاں آدمی کا انتقال ہونے جا رہا ہے، نزع کی حالت میں ہے، اور اس کو کلمہ کی تلقین کرتے ہیں، مگر وہ کلمہ نہیں پڑھ پارہا ہے، حضور صلی اللہ علیہ وسلم نے پوچھا کہ وہ نماز پڑھتا ہے، تو انہوں نے کہا یا رسول اللہ وہ نماز تو پڑھتا ہے، تو حضور صلی اللہ علیہ وسلم فوراً صحابہ کو لے کر چل دئے، اس کے گھر جا کر پوچھا کہ کلمہ کیوں نہیں پڑھ رہے ہو، تو اس نے کہا یا رسول اللہ میں کلمہ نہیں پڑھ سکتا، اتنی بات انہوں نے نزع کی حالت میں کہہ دی، حضور نے پوچھا کہ ان کی والدہ زندہ ہیں؟ لوگوں نے کہا ہاں والدہ زندہ ہیں، ان کی والدہ کو بلا یا گیا، ان سے حضور صلی اللہ علیہ وسلم نے فرمایا کہ تیرے بیٹے کی یہ حالت ہے اور کلمہ نہیں پڑھ رہا ہے، کیا بات ہے؟ تو انہوں نے کہا کہ یہ میرے ساتھ بدتمیزی سے پیش آتا تھا، اس نے نماز میں کبھی کمی نہیں کی، روزے میں کبھی کمی نہیں کی، عبادت میں کبھی کمی نہیں کی، سب خیر کے کام کرتا تھا، مگر ماں کے ساتھ بدتمیزی سے پیش آتا تھا، آپ کان کھول کر سن لیں، اگر ماں نصیحت کرے، ماں تو ماں ہے، ابا ابا ہیں، ان کا احترام لازم ہے، خیر القرون کی بات ہے کہ کلمہ ادا نہیں ہو رہا ہے، اور وہ معاف کرنے کے لیے تیار نہیں، اللہ کے رسول صلی اللہ علیہ وسلم نے فرمایا کہ دیکھو یہ تمہارا بیٹا ہے کیا تم یہ پسند کرو گی کہ میں لکڑیاں اکٹھا کراؤں، اور اس میں آگ جلا دی جائے، اور

تمہارے بیٹے کو اس میں ڈال دیا جائے، اس نے کہا کہ نہیں یہ تو میں ہرگز پسند نہیں کروں گی، حضور نے فرمایا کہ یہ آخرت کی آگ اس سے زیادہ خطرناک ہے اور آخرت کی آگ سے تمہاری سفارش اور معاف کرنے سے بچ سکتا ہے، اس نے کہا بالکل میں معاف کروں گی، مجھ کو اللہ کے سامنے گواہ بناؤ کہ میں نے اس کو معاف کر دیا، اس دنیا کی آگ تو براشت نہ کر سکی کہ میرا بچہ اس میں جلے تو جہنم کی آگ میں جلنے کے لیے کیسے تیار ہو سکتی تھی، تو اس نے معاف کر دیا، جیسے ہی اس نے معاف کیا فوراً انہوں نے کلمہ ”لا الہ الا اللہ محمد رسول اللہ“ پڑھا اور انتقال ہو گیا، اگر والدین کے ساتھ میں نافرمانی کا معاملہ کریں گے، والدین کو ستائیں گے، پھر ہو ہی نہیں سکتا کہ ہم دنیا میں کامیاب ہوں اور آخرت میں کامیاب ہوں، اس لیے دعا کریں کہ اللہ تبارک و تعالیٰ ہمیں اپنے والدین کے ساتھ احترام کا معاملہ کرینکی توفیق عطا فرمادے اور ان کے ساتھ اچھی طریقہ سے، محبت کے ساتھ، زندگی گزارنے کی توفیق عطا فرمادے۔

جہاں اللہ کی نافرمانی ہو وہاں بات نہیں ماننی چاہئے

لیکن کبھی ایسا ہوتا ہے کہ ”والدین“ اگر کہیں بیٹا نماز پڑھنے نہ جاؤ، سردی لگ جائے گی، یہ نہ ماننا، بیٹا مسجد میں نہ جاؤ، بیٹا زکوٰۃ نہ دو، حج پر نہ جاؤ، یہ نہیں ماننا چاہئے ”لَا طَاعَةَ لِمَخْلُوقٍ فِي مَعْصِيَةِ اللَّهِ“ (۱) اللہ کے رسول صلی اللہ علیہ وسلم نے ارشاد فرمایا کہ مخلوق کی اطاعت، والدین کی اطاعت ایسی جگہ نہیں کرنی چاہئے، جہاں اللہ کی نافرمانی ہو رہی ہو، والدہ کہنے لگے کہ بیٹا مسجد نہ جاؤ، نماز مت پڑھو یہ نہیں ماننی ہے، ایسی جگہ پر ماننی ہے جہاں اللہ کے فریضہ کی خلاف ورزی نہ ہو، مثلاً رمضان کے علاوہ تم روزہ رکھنا چاہتے ہو، اور والدہ منع کر دیں کہ بیٹا تم کمزور ہو، روزہ مت رکھو، تو یہاں رک سکتے ہیں، اور اگر

رمضان میں کہیں کہ بیٹا روزہ مت رکھو، تو پھر نہیں ماننی ہے، نفل پڑھنا شروع کر دو تہجد میں، اگر ماں کہے نہیں بیٹا سردی ہے، وہاں تو مان سکتے ہیں؛ لیکن اگر تم فجر کی نماز پڑھنے جاؤ، تو وہ کہنے لگے کہ بیٹا مسجد میں نہ جاؤ، سردی ہے، تو یہاں نہیں ماننی ہے، جہاں اللہ کے فریضہ کی خلاف ورزی نہیں ہے، جہاں اللہ کے حکم کے خلاف نہیں ہو رہا ہے، جہاں اللہ کے حکم سے ٹکراؤ نہیں ہو رہا ہے، وہاں ماننی ہے۔

ہجرت کی اجازت سے انکار

اللہ کے رسول صلی اللہ علیہ وسلم کے پاس یمن سے ایک آدمی آیا، اور اس نے کہا یا رسول اللہ صلی اللہ علیہ وسلم مجھ کو بھی ہجرت کی اجازت دے دیجئے، حضور صلی اللہ علیہ وسلم نے فرمایا تمہارے والدین ہیں، انہوں نے کہا کہ میرے والدین موجود ہیں، حضور صلی اللہ علیہ وسلم نے فرمایا اپنے والدین سے اجازت لے لی؟ تو کہا نہیں، حضور صلی اللہ علیہ وسلم نے فرمایا کہ یمن جاؤ، پہلے اپنے گھر جاؤ اور والدین سے اجازت لو، اگر والدین اجازت دیں تو ہجرت کرو، اللہ کے راستہ میں نکلو، اگر وہ تم کو اجازت نہیں دیتے ہیں، تو تم ان کی اطاعت کو لازم پکڑو، اطاعت بھی کہاں کرنی ہے، ایسی جگہ پر جہاں اللہ کے حکم سے ٹکراؤ نہ ہو رہا ہو، اللہ کے حکم کی خلاف ورزی نہ ہو رہی ہو، وہاں پر بات ماننی ہے، لیکن اگر اللہ کے حکم کی خلاف ورزی ہو رہی ہو تو بات نہیں ماننی ہے، اللہ کے رسول صلی اللہ علیہ وسلم نے سب حدود بتلا دیئے کہ کہاں ماننا ہے اور کہاں نہیں ماننا ہے، یہ دیکھو کہ کہیں اللہ کے حکم کی خلاف ورزی تو نہیں ہو رہی ہے، تب مانو، اور اگر اللہ کے حکم کی خلاف ورزی ہو رہی ہے، تو پھر نہیں ماننی ہے، اس طریقہ سے جب اللہ تبارک و تعالیٰ کی خلاف ورزی نہیں کریں گے، تو اللہ تعالیٰ کی طرف سے انعامات نازل ہوں گے، اللہ تعالیٰ کی طرف سے برکتیں نازل ہوں گی اور اس کی زندگی بنے گی۔

والدین کی خوشی سے جنت کے دروازے کا کھلنا

حضرت عبداللہ بن عباس نے ایک روایت نقل کی ہے کہ اگر کسی کے والدین زندہ ہیں، اور آدمی اس حالت میں صبح کرتا ہے کہ اس کے والدین اس سے خوش ہیں، صبح اس حالت میں اٹھتا ہے، کہ اس کے والدین اس سے خوش ہیں، تو اس کے لیے جنت کے دونوں دروازے کھول دیئے جاتے ہیں، اور اگر ایک زندہ ہے والد یا والدہ، اور وہ اس سے خوش ہیں، تو ایک دروازہ کھول دیا جاتا ہے، اسی طرح شام کو کیا جاتا ہے، اور اگر اس کی صبح اس حالت میں ہوتی ہے کہ اس کے ماں باپ اس سے ناراض ہیں تو جہنم کے دونوں دروازے اس کے لیے کھول دیئے جاتے ہیں، اگر ایک زندہ ہے تو ایک جہنم کا دروازہ کھول دیا جاتا ہے، اسی طریقہ سے شام کو کیا جاتا ہے، والدین کی برکت سے، والدین کے خوش ہونے سے جنت بھی کھل رہی ہے، صبح کو بھی کھل رہی ہے اور شام کو بھی کھل رہی ہے اور والدین کے ناراض ہونے سے جہنم کا دروازہ کھل رہا ہے، صبح کو بھی کھل رہا ہے، شام کو بھی کھل رہا ہے، یہ ہے والدین کا مقام اور یہ ہے والدین کی عظمت، والدین کا بہت بڑا مقام ہے، اس لیے میرے دوستو! والدین کی عزت کرو، اور والدین کو غنیمت سمجھو۔

میرے لیے جنت کا دروازہ بند ہو گیا

ایک صاحب کا واقعہ ہے کہ ان کی والدہ کا انتقال ہو گیا، والدہ کا جب انتقال ہو گیا تو بہت رور ہاتھا، بہت چلا رہا تھا، لوگوں نے اس کو تسلی دی کہ بھائی اس دنیا سے سب کو جانا ہے، سب کو مرنا ہے، اتنا کیوں رور ہے ہو، ہم بھی لائن میں لگے ہوئے ہیں، تم بھی لائن میں لگے ہوئے ہو، اب کس کا نمبر پہلے آئے، تو اس نے کہا کہ میں اس لیے نہیں رور ہا ہوں کہ میری والدہ کا انتقال ہو گیا ہے، میں تو اس لیے رور ہا ہوں کہ میرے لیے جنت کا ایک دروازہ بند ہو گیا، چونکہ ماں باپ دونوں تھے، تو دو دروازے کھلتے تھے، اب صرف

ایک دروازہ کھلا کرے گا، ماں بھی تھی، ابا بھی تھے، جب وہ خوش ہوتے تھے تو جنت کے دونوں دروازے اس کے لیے کھلتے تھے، اور اب ایک ہی کھلے گا، اور ایک بند ہو گیا، میں اس لیے رور ہا ہوں کہ والدہ کے مرنے سے میرے لیے جنت کا ایک دروازہ بند ہو گیا، تو اس لیے ہمیں کوشش کرنی چاہئے کہ اپنے والدین کی زندگی کو غنیمت جانیں، اور پھر انکی وفات کے بعد بھی ان کے ساتھ میں اچھا سلوک کرنا چاہئے، آپ کو یہ بھی بتلاتا چلو کہ ماں باپ کی دعا بچے کے حق میں ایسے قبول ہوتی ہے جیسے نبی کی دعا اپنی امت کے حق میں قبول ہوتی ہے، والدین کا اتنا بڑا مقام ہے، والدین جب تک زندہ ہیں ان کو غنیمت جانا جائے، اور اگر وہ وفات پا جاویں، تو ان کے دوستوں کے ساتھ حسن سلوک کرنا چاہئے، ان کے لیے دعائیں کرنی چاہئیں، ان کے لیے دعاء مغفرت کرنی چاہئے اور انہوں نے جو وعدے کئے ہیں، ان کو پورا کرنا چاہئے، ان کے جو دوست ہیں، ان کے دوستوں کے ساتھ حسن سلوک سے پیش آنا چاہئے۔

والدین کے دوست و احباب کی عزت کرنا

حضرت عبداللہ بن عمر کا ایک واقعہ ہے، حضرت عبداللہ بن دینار نقل کرتے ہیں کہ ایک مرتبہ حضرت عبداللہ بن عمر مکہ کے راستہ سے گزرے، راستہ میں ان کو ایک دیہاتی بوڑھا آدمی ملا، تو انہوں نے اتر کر فوراً اس کو سلام کیا، اور سلام کرنے کے بعد اپنی سواری (گدھا، یہ اس زمانہ کی کار سمجھو) اور اپنے سر کا عمامہ بھی انہیں دیدیا، تو ساتھ میں جو ساتھی تھے، ان لوگوں نے کہا حضرت یہ تو دیہاتی آدمی تھا، غریب آدمی تھا، تھوڑا سادہ جیتے تو بھی خوش ہو جاتا، آپ نے اتنا زیادہ اکرام کیوں کیا، تو حضرت عبداللہ بن عمر نے فرمایا کہ دیکھو اس آدمی کا باپ میرے والد (حضرت عمر) کا دوست تھا، اور میں نے اللہ کے رسول صلی اللہ علیہ وسلم سے خود سنا، آپ کی زبان مبارک سے یہ الفاظ سنے ہیں کہ نیکوں میں سب سے

بڑھ کر نیکی یہ ہے کہ لڑکا اپنے باپ کے تعلق والوں سے محبت سے پیش آوے، ان کے ساتھ محبت کا معاملہ کرے، لہذا میں بھی اپنے باپ کے دوست کے بیٹے سے وہی تعلق کر رہا ہوں، جو اللہ کو اور اللہ کے رسول صلی اللہ علیہ وسلم کو پسند ہے۔

ہمارے ماں باپ نے اگر کوئی بات کہہ دی، تو اس کا احترام کرنا چاہئے، اس کو ماننا چاہئے، ماں باپ چلے جاویں، اور ان کے دوست و احباب محلے میں، گاؤں میں ہوں تو دیکھو کہ ہمارے ماں باپ کس سے ملتے تھے، کس کے پاس ساگ سبزی ہدیہ میں بھیجتے تھے، ان کے مرنے کے بعد ان کے دوستوں کے ساتھ وہی خیال کرو، سبزی بھی بھیجو، سالن بھی بھیجو، کوئی سامان گھر پر لاؤ، تو اس کو بھی بھیجو، اور اگر کبھی موقع ملے تو روپیہ پیسہ بھی بھیجو، جو بھی اللہ تعالیٰ تمہیں توفیق دے، یہ باپ کی طرف سے ہے، چونکہ ہمارے باپ کے دوست تھے، لہذا اگر وہ آجاویں تو ان کا اکرام کرو، بٹھاؤ، کھانا کھلاؤ؛ کیونکہ یہ ہمارے باپ کے دوست ہیں، ہمارے باپ کے تعلق والے ہیں۔

والدین اگر خوش ہیں تو جنت کی

دوستو! چونکہ آج کا موضوع والدین کے ساتھ حسن سلوک کرنے کا ہے، اس لیے ہمیں کوشش کرنی چاہئے اور والدین کو غنیمت سمجھنا چاہئے، آج آپ لوگ سمجھ جائیں کہ والدین کی کتنی اہمیت ہے، اور والدین کیا ہیں، بس یہ سمجھنے کہ اگر والدین خوش، تو ہماری جنت پکی اور والدین ناراض تو جنت کی گارنٹی نہیں، تو ہم سب کو جنت چاہئے، جب جنت چاہئے تو والدین کو خوش رکھو۔

والدین کے ساتھ حسن سلوک کا طریقہ

اگر کوئی یہ کہے کہ اس کے والدین نہیں ہیں، تو ان کے لیے بھی راستہ ہے، ان کے لیے

ایصال ثواب کرو، مسجد میں، مدرسہ میں، غریبوں کو، محتاجوں کو ان کی طرف سے صدقہ خیرات کرو، یہ بھی ان کے ساتھ میں حسن سلوک ہے، ان کے دوستوں کے ساتھ جہاں تک ہو سکے اچھا معاملہ کرو، ان کے تعلق والوں کے ساتھ اچھا معاملہ کرو، اگر والدین زندہ ہیں، تو ان کو غنیمت جان کر اپنی جنت کو پکی کر لیجئے، اس لیے والدین کو غنیمت جانو، ان کی عزت کی جاوے، ان کا احترام کیا جاوے، ان کو جھڑکانہ جائے، ان کے ساتھ زور سے نہ بولا جائے، اف تک نہ کہا جائے اور بد تمیزی کے الفاظ نہ استعمال کئے جائیں، ماں باپ کیسے بھی ہوں، جب بڑھا پا ہوتا ہے، تو مزاج بدل جاتا ہے۔

بوڑھے کمزور شخص کی عقل بچوں جیسی ہوتی ہے

ایک لطیفہ آپ لوگوں کو سنا دوں، ایک صاحب اپنے بچے کو گود میں لئے ہوئے تھے، ان کا بچہ بار بار پوچھتا ہے، ابو یہ کیا ہے، وہ کہتے یہ پتکھا ہے، تھوڑی دیر میں پھر یہ بچہ کہتا ہے کہ ابو یہ کیا ہے، بیٹا پتکھا ہے، وہ بار بار سوال کرتا ہے، اور باپ بار بار پیار سے جواب دیتا ہے، مگر جب وہ شخص بوڑھا ہوا، اس نے اپنے بیٹے سے کہا کہ یہ کیا ہے، تو پہلی مرتبہ بتلایا کہ ابابہ فلاں چیز ہے، بوڑھا آدمی چونکہ بچے کے مانند ہو جاتا ہے کیونکہ اس کی عقل بچے جیسی ہو جاتی ہے، خیر ایک مرتبہ تو بتلا دیا کہ ابابہ فلاں چیز ہے، پھر دوبارہ پوچھا، بیٹا یہ کیا ہے، تو بچے نے کہا ابھی تو بتلایا تھا، بھول گئے، آنکھیں نہیں ہے، تھوڑی دیر بعد پھر پوچھا کہ بیٹا یہ کیا ہے، لڑکے نے کہا تیرے کان پھوٹ گئے، آنکھ تیری پھوٹ گئی، ابھی تجھے بتلایا تھا، پھر بھول گیا، وہ کہتا ہے بیٹا جب تو چھوٹا تھا، تو کئی کئی مرتبہ پوچھتا تھا کہ ابو یہ کیا ہے؟ ابو یہ کیا ہے؟ تو میں تجھے ہر بار پیار سے بتلاتا تھا کہ بیٹا فلاں چیز ہے، آج تو میرے کان اور میری آنکھ پھوٹتا ہے، یہ تو زندگی ہے، آج میں بوڑھا، تو جوان بکل تو بوڑھا ہوگا آج تو جوان ہے، یہ تو دنیا کا نظام چل رہا ہے، اس لیے زندگی میں ماں باپ

چاردن کی چاندنی ہے پھر اندھیری رات ہے

اس چاردن کی چاندنی کو غنیمت جان لیا جائے، اس جوانی کو، اس شباب کو، اس طاقت کو، اس حسن و جمال کو، اس علم کو، اس عقل کو، اس اسمارٹ زندگی کو غنیمت جان لو، یہ بوڑھے جن کی گالوں میں سلوٹ پڑ گئے ہیں، یہ بھی کل ہمارے جیسے نوجوان تھے، آج ان کے گالوں میں ہم سلوٹ دیکھ رہے ہیں، کل یہ بھی ہم سے زیادہ طاقتور اور ہم سے زیادہ حسین و جمیل بلکہ اسمارٹ تھے، ان کو دیکھ کر آدمی عیش عیش کرتا تھا، کیسا حسین، کیسا خوبصورت، کیسا نوجوان ہے، مگر آج دیکھئے، طبیعت ان کی طرف دیکھنے کو نہیں چاہتی، میرے دوستوں ماں باپ کی قدر کر لی جاوے، ان کا احترام کیا جاوے، اللہ تعالیٰ ہمیں اپنے ماں باپ کی قدر کرنے کی توفیق عطا فرمائے۔

والدین کے ذمہ اولاد کے کیا حقوق ہیں

اپنے جگر گوشہ کی اچھی تربیت کریں

محترم دوستو! اور دینی بھائیو! پچھلے ہفتہ ہم نے والدین کے ساتھ حسن سلوک کے بارے میں گفتگو کی تھی کہ والدین کے ساتھ کیسے پیش آنا چاہئے، ان کے ساتھ کس طریقہ سے زندگی گزارنی چاہئے، اس ہفتہ ہم اس موضوع پر گفتگو کریں گے کہ والدین کے ذمہ اولاد کے کیا حقوق ہیں، والدین اولاد کی کس طریقہ سے تربیت کریں، کس طریقہ سے اپنے بچوں کی زندگی کو اچھا اور قیمتی بنائیں اور کس طریقہ سے اپنے جگر گوشوں کی زندگی کو صیقل کر کے ان کی زندگی کو چمکنے والا اور خود اپنے لیے آنکھوں کی ٹھنڈک بنائیں۔

اولاد ایک بہت بڑی نعمت ہے

اولاد ایک بڑی نعمت ہے، اولاد کا ہونا یہ ایک ایسی نعمت ہے کہ دنیا کے ہر انسان کو اس کی تمنا ہوتی ہے، خواہش ہوتی ہے کہ اس کے اولاد ہو، اس کے بال بچے ہوں، آدمی کے پاس مال ہو، دولت ہو، زندگی کی آسائش کے لئے، اچھی زندگی گزارنے کے تمام سامان مہیا ہوں، اچھا مال ہو، اچھی دولت ہو، اچھا مکان ہو، اچھی عمارت ہو، بینک بیلنس ہو، اس کے باوجود اس کی خواہش یہ ہوتی ہے کہ اللہ تعالیٰ اس کو اولاد دیدے، یہ انسانی اور بشری طبیعت اور اس کی فطرت کا تقاضہ ہے۔

نیک اولاد کیلئے پیغمبروں کی دعا

چنانچہ پیغمبروں نے بھی اس سلسلہ میں دعائیں کی ہیں، بعض نبیوں نے جن کے یہاں

اولاد نہیں تھیں، انہوں نے تمنا کی کہ ”رَبِّ هَبْ لِي مِنَ الصَّالِحِينَ“ (۱) اے اللہ! مجھے نیک اولاد عطا فرما، تو یہ اللہ تعالیٰ کی طرف سے ہے، اور جس کو اللہ تعالیٰ چاہتا ہے عطا فرماتا ہے، قرآن کریم میں اللہ تعالیٰ فرماتا ہے ”لِلَّهِ مُلْكُ السَّمَاوَاتِ وَالْأَرْضِ يَخْلُقُ مَا يَشَاءُ يَهَبُ لِمَنْ يَشَاءُ إِنَّا لَهُ وَهَّابٌ لِّمَنْ يَشَاءُ الدُّكُورَ، أَوْ يَزْوِجُهُمْ ذُكْرَانًا وَإِنَاثًا وَيَجْعَلُ مَنْ يَشَاءُ عَقِيمًا، إِنَّهُ عَلِيمٌ قَدِيرٌ“ (۲) اللہ تعالیٰ ہی کے بس کی بات ہے، اور اللہ تعالیٰ ہی کی قدرت ہے کہ وہ جو چاہے پیدا کرے اور جس کو جو چاہے عطا کرے، اسی لیے اللہ تعالیٰ کسی کو لڑکیاں عطا کرتا ہے، اور کسی کو صرف لڑکے عطا کرتا ہے، اور کسی کو جڑواں بیٹے عطا کرتا ہے اور کسی کو جڑواں بیٹیاں عطا کرتا ہے، اور جس کو چاہتا ہے اللہ تعالیٰ بانجھ بھی بنا دیتا ہے، عورت کو بانجھ بنا دیتا ہے تو اس کے یہاں کوئی اولاد نہیں ہوتی یا مرد کو بانجھ بنا دیتا ہے، تو اس کی اولاد نہیں ہوتی، یہ سب تو اللہ تعالیٰ کی قدرت میں ہے، اللہ تعالیٰ ہی جانتا ہے کہ کس کو کیا دینا ہے اور کس کو نہیں دینا ہے، اور وہی قدرت رکھنے والا ہے، اور یہ سب اس کے ہاتھ میں ہے کہ کس کو لڑکا دینا ہے، کس کو لڑکی دینی ہے، کس کو نہیں دینا ہے اور کس کو ڈبل دینے ہیں، یہ سب اس کا نظام ہے۔

اولاد کی تربیت

لیکن جب اس نے اولاد دی ہے، تو ایک انسان کی، ایک والد کی اپنے بچے کے لیے کیا ذمہ داری ہے، اس کے لیے اللہ نے ہدایت دی ہے، رہنمائی کی ہے کہ کس طریقہ سے اس کے بارے میں سوچنا چاہئے اور کس انداز سے اس کی تربیت کرنی چاہئے، قرآن پاک میں ایک جگہ ارشاد ہے ”يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا“ (۳) اے ایمان والو! اپنے آپ کو اور اپنے گھر والوں کو جہنم کی آگ سے بچاؤ، یہاں پر اللہ تبارک و تعالیٰ باخبر کرتا ہے کہ تم اولاد کی ایسی تربیت کرو اور اولاد کو ایسے اخلاق سے آراستہ کرو کہ

جس سے تمہاری اولاد جہنم کی آگ سے بچ جائے، یہ اس وقت ہو سکتا ہے کہ جب انسان اپنی اولاد کی تعلیم و تربیت اچھے انداز میں کرے، اور اس کو عقیدہ کی مضبوطی اور روزہ، نماز اور دیگر ارکان اسلام کی پابندی کرنے والا بنائے، اور خدا کے سامنے سر جھکانے والا بنائے، ہر طرح کی برائیوں سے اس کو محفوظ رہنے کی تلقین کرتا رہے تاکہ اولاد غلط سوسائٹی میں لگ کر خراب نہ ہو جائے، یہ سب سے بڑی ذمہ داری عائد ہوتی ہے والدین پر اولاد کے سلسلہ میں کہ کس طرح سے اولاد کی تربیت کرنی ہے۔

حضرت ابراہیم علیہ السلام کی دعا بیٹے کیلئے

حضرت ابراہیم علیہ السلام نے اولاد کے لیے دعا مانگی، قرآن کریم نقل کرتا ہے ”وَإِذْ قَالَ إِبْرَاهِيمُ رَبِّ اجْعَلْ هَذَا الْبَلَدَ آمِنًا وَاجْنُبْنِي وَبَنِيَّ أَنْ نَعْبُدَ الْأَصْنَامَ“ حضرت ابراہیم علیہ السلام دعا کرتے ہیں کہ اے میرے پروردگار، اے میرے خدا، اے میرے اللہ! اس شہر کو امن والا بنا دے، مجھے اور میرے بچوں کو اس بات سے محفوظ رکھ کہ ہم بتوں کی پوجا کریں اور ہم بتوں کی عبادت کریں، میری بھی حفاظت کر اور میرے بچوں کی بھی، کیونکہ ”رَبِّ إِنَّهُمْ أَضَلُّوا كَثِيرًا مِّنَ النَّاسِ“ ان بتوں نے بہت سے لوگوں کو گمراہ کر دیا ہے ”فَمَنْ تَبِعَنِي فَإِنَّهُ مِنِّي“ تو جس نے میری بات مانی وہ مجھ میں سے ہے ”وَمَنْ عَصَانِي فَإِنَّكَ غَافِرٌ رَّحِيمٌ“ اور جس نے میری نافرمانی کی یا میری بات نہ مانی، بے شک تو ہی بخشنے والا، رحم کرنے والا ہے۔

”رَبَّنَا إِنِّي أَسْكَنْتُ مِنْ ذُرِّيَّتِي بِوَادٍ غَيْرِ ذِي زَرْعٍ“ اے میرے پروردگار! اپنی بیوی باجرہ اور اپنے بچے اسماعیل کو یہاں پر تیرے گھر کے پاس چھوڑ کر جا رہا ہوں، ایسی وادی کے اندر، ایسی جگہ پر جو غیر آباد، جہاں نہ کھیتی، نہ باڑی، نہ نہریالی نہ کوئی چرند و پرند، نہ کوئی جانور اور نہ کوئی زندہ رہنے والی چیز، ایسی جگہ پر جس کو وادی غیر ذی زرع کہا جاتا ہے ”عِنْدَ بَيْتِكَ الْمُحَرَّمِ“ تیرے محترم اور مقدس گھر کے پاس، تاکہ یہ آپ کی عبادت

کریں ”رَبَّنَا يُقِمْوَا الصَّلَاةَ فَاجْعَلْ أَفْئِدَةً مِّنَ النَّاسِ تَهْوَىٰ إِلَيْهِمْ“ اور لوگوں کے دلوں کو ان کی طرف متوجہ کر دے تاکہ لوگ ان کی طرف آئیں ”وَارْزُقْهُمْ مِّنَ الثَّمَرَاتِ لَعَلَّهُمْ يَشْكُرُونَ“ (۱) اور تو ان کو پھل فروٹ بھی یہاں عطا فرماتا کہ یہ تیرا شکر ادا کریں، یہ سب دعائیں مانگ رہے ہیں حضرت ابراہیم علیہ السلام کس کے لیے؟ اولاد کے لیے، اپنے بیٹے کے لیے۔

پھر آگے حضرت ابراہیم علیہ السلام کہتے ہیں، جس کو قرآن میں تفصیل کے ساتھ ذکر کیا گیا ہے ”الْحَمْدُ لِلَّهِ الَّذِي وَهَبَ لِي عَلَى الْكِبَرِ إِسْمَاعِيلَ وَإِسْحَاقَ إِنَّ رَبِّي لَسَمِيعُ الدُّعَاءِ، رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ دُعَاءِ“ (۲) ساری تعریفیں اس اللہ کے لیے ہے جس نے مجھے بڑھاپے میں اسماعیل اور اسحاق دیا اور میرا رب تو سننے والا ہے، دعا کو قبول کرنے والا ہے، اے میرے پروردگار مجھے اور میری اولاد کو نماز قائم کرنے والا بنا، اور اے اللہ ہماری دعا بھی قبول فرما، یہ سب دعائیں مانگ رہے ہیں، تو ان سب دعاؤں کا منشاء، ان سب دعاؤں کا مقصد یہ ہے کہ ان کی اپنی اولاد اور اپنی بیوی بچوں کو راحت و سکون حاصل ہو جائے، اس لیے اپنی بیوی بچوں کے آرام کی خاطر پیغمبران کی ایک ایک چیز کا خیال کر کے دعائیں مانگ رہے تھے، انسان کا ایک فریضہ بنتا ہے کہ اپنی اولاد کی اچھے انداز سے تربیت کرے، تاکہ وہ اس کی آنکھوں کی ٹھنڈک بنے اور اسلام نے اس کی تعلیم دی ہے۔

بچہ کی پیدائش کے بعد اذان و تکبیر کہی جائے

جب بچہ پیدا ہو تو پہلے اس کے داہنے کان میں اذان اور بائیں کان میں تکبیر (اقامت) کہی جائے تاکہ اس کو پتہ چل جائے کہ کوئی ہے پیدا کر نیوالا، کوئی ہے اللہ جس نے بنایا ہے، جو خالق ہے جو مالک ہے، جس نے تمہیں پیدا کیا ہے اور زمین و آسمان کو پیدا

کیا ہے، چرندوں پرندوں کو پیدا کیا ہے، سمندر، دریاؤں سب کو پیدا کیا ہے، یہ پہلے دن سے سبق اس کی گھٹی میں ڈال دیا جائے کہ کوئی ہے جس نے تجھ کو پیدا کیا، اس پورے کائنات کے نظام کو بنایا، اسی کو ماننا ہے، اسی کی عبادت کرنی ہے۔

بچہ کا بہترین نام رکھنا چاہئے

بچہ کے پیدا ہونے کے بعد اس کا نام رکھا جاوے، نام بھی کیسا رکھا جاوے؟ اچھا نام ہونا چاہئے، اللہ کے رسول صلی اللہ علیہ وسلم نے ارشاد فرمایا ”أَحَبُّ الْأَسْمَاءِ إِلَى اللَّهِ عَبْدُ اللَّهِ وَعَبْدُ الرَّحْمَنِ“ (۱) اللہ تعالیٰ کے نزدیک سب سے زیادہ پسندیدہ نام عبد اللہ اور عبد الرحمن ہیں، ایک دوسری روایت میں ارشاد فرمایا ”أَنَّكُمْ تُدْعَوْنَ يَوْمَ الْقِيَامَةِ بِأَسْمَائِكُمْ وَأَسْمَاءِ آبَائِكُمْ فَاحْسِنُوا أَسْمَاءَكُمْ“ (۲) تم کو قیامت کے دن تمہارے نام اور تمہارے باپوں کے نام سے پکارا جائے گا، اس لیے اچھے نام رکھو، اچھے نام رکھنے کی برکت سے اس کی زندگی میں اچھا اثر پڑے گا، با معنی ہو اور اچھا ہو جیسے عبد اللہ، عبد الرحمن، فاطمہ، شاہدہ، اس طرح کے نام ہونے چاہئے جو با معنی ہوں، لاڈ میں کسی نے کچھ کہہ دیا، کچھ بھی نام رکھ دیا مثلاً گڈو، ٹنکو، بٹو، شبراتی، یا اسی طرح اور بھی جو بولے جاتے ہیں، ان سے پرہیز کرنا چاہئے، اللہ کے رسول صلی اللہ علیہ وسلم نے فرمایا کہ اگر کسی نے اپنے بچے کے ساتھ محمد کا نام رکھا ہے، تو پھر قیامت کے دن اس کے لیے حضور پاک صلی اللہ علیہ وسلم سفارشی بنیں گے، یہ فائدہ ہے اس کا، اور جو اچھا نام ہوگا، اس کے نام کے جو معنی ہیں، اس کی تاثیر اس کی زندگی میں آئے گی، اگر عبد اللہ نام ہے، تو ذہن میں یہ بیٹھنے گا کہ میں اللہ کا بندہ ہوں، جب اللہ کا بندہ اس کا نام ہے، تو وہ خود سوچے گا، اس کی زندگی کے اندر، اس کے قلب پر، اس کی روح پر اس چیز کا اثر پڑے گا کہ کوئی پیدا کرنے والا ہے، میں کسی کا بندہ ہوں، وہ سرکشی نہیں کرے گا، اس کے اندر عبدیت آئے گی، دنیا

کے اندر وہ کتنا ہی بڑا ہو جائے، وہ اللہ کا نافرمان نہیں ہوگا، پہلے ہی دن سے اس کے ذہن میں یہ بات رہے گی کہ میں کسی کا بندہ ہوں، اللہ کی وحدانیت کا اور اللہ کی قدرت کا اور اللہ کے ہونے کا اعتراف پہلے ہی دن سے اس کے ذہن میں رہے گا، تو اچھے نام ہونے چاہئے، خراب نام سے خراب اثر پڑے گا، اچھے نام رکھیں گے تو اچھا اثر پڑے گا اور اچھے نام محبوب بھی ہیں، پسند بھی ہیں، بعض لوگ بدھ کے دن پیدا ہوتے ہیں تو ان کا نام بدھ رکھ دیا جاتا ہے، عید کے دن پیدا ہوا تو عید رکھ دیا، منگل میں پیدا ہوا تو منگل رکھ دیا، پیر میں پیدا ہوا تو پیر رکھ دیا، جس دن وہ پیدا ہوا اسی کے تعلق سے نام بھی رکھ دیا جاتا ہے، شب براءت کے دن پیدا ہوا تو شبراتی رکھ دیا، رمضان میں پیدا ہوا تو رضمانی رکھ دیا، یہ نام صحیح نہیں ہیں، یہ غیر پسندیدہ نام ہیں، مہمل نام ہیں، کوئی معنی نہیں ہے، ایسے نام رکھنے سے کوئی فائدہ نہیں، بلکہ عبد اللہ، عبد الرحمن رکھو، محمد رکھو، عبد الرشید رکھو، فیض اللہ، فیض الرحمن رکھو، اس طرح کے نام ہونے چاہئے، جس میں اللہ کا نام آوے، یہ نام اللہ کو پسند ہیں اور پھر ساتویں دن اس کا عقیدہ کرنا چاہئے اور یہ سنت ہے۔

عقیدہ اور اس کا طریقہ

اللہ کے رسول صلی اللہ علیہ وسلم نے ارشاد فرمایا کہ ”مَعَ الْغُلَامِ عَقِيْقَةٌ فَاهْرِيْقُوْا عَنْهُ دِمًا وَّ اَمِيْطُوْا عَنْهُ الْاَذْيَ“ (۱) کہ جب بچہ پیدا ہو تو اس کی طرف سے عقیدہ کرنا چاہئے، اس کی طرف سے قربانی کرنی چاہئے تاکہ اس کی طرف سے مصیبتیں اور بلائیں ٹل جائیں، جو شخص اپنے بچے کا عقیدہ کرتا ہے، اس کی زندگی میں جو بلائیں، مصیبتیں، آفتیں جو پریشانیاں آنیوالی ہوتی ہیں، اللہ تعالیٰ ان کو ٹال دیتا ہے عقیدہ کی برکت سے، عقیدہ کا طریقہ یہ ہے کہ ساتویں دن بچے کا نام رکھا جاوے، اور اس کے سر کے بال کاٹے جائیں اور قربانی کی جائے، اگر لڑکا ہے تو دو بکرے یا دو بکریاں ذبح کی جائیں، اگر لڑکی ہے تو

(۱) صحیح البخاری حدیث نمبر ۵۰۴۹ کتاب العقیدہ

ایک بکرہ یا ایک بکری ذبح کریں، ورنہ بڑے جانور میں ایک حصہ لے لیا جاوے، اور بعض روایت میں یہ بھی ہے کہ جب اس کے سر کے بال کاٹے جائیں تو ان کو تولا جائے اور ان کا وزن کیا جاوے، پھر جتنا وزن ہو، مثلاً پچاس گرام یا دس گرام تو اس کے برابر چاندی صدقہ کی جائے، اور اگر چاندی نہیں تو اس کے عوض چاندی کے جتنے پیسے بنتے ہوں اتنے پیسے غریبوں میں صدقہ کئے جائیں۔

عقیدہ میں غریبوں کو دعوت دی جائے

عام طور سے بچوں کے عقیدہ کے موقعہ پر اپنے خاص خاص رشتہ دار مثلاً نانا، ماموں، پھوپھی، خالہ، بہن، بہنوئی اور چچا اور خاص دوستوں اور اہل تعلق کو ہی بلایا جاتا ہے، جب کہ عقیدہ کے موقعہ پر غرباء و مساکین کا خاص طور پر خیال رکھنا چاہئے، مگر معاملہ اس کے برعکس ہوتا ہے، بس چودھری صاحب کو بلایا جاتا ہے، پردھان جی کو بلایا جاتا ہے، فلاں فلاں صاحب کو بلایا جاتا ہے، حالانکہ یہ موقعہ غریبوں کے لیے ہے، چاہے تو پکا کر کھلایا جائے یا گوشت تقسیم کر لیا جائے غرباء میں، دونوں شکلیں ہیں، چنانچہ جب کوئی عقیدہ کرتا ہے، تو ایک شان ہوتی ہے، بلکہ بعض مرتبہ بیوی کہتی ہے کہ ابھی نہیں، جب میرا بھائی، میرے والد آئیں تب کرنا، سنت تو ساتویں دن ہے، وہ کہے گی، ابھی میرا بھائی کھیت میں کام کر رہا ہے، دھان لگا رہا ہے، سعودی عرب گیا ہوا ہے، بمبئی میں ہے، دلی میں ہے، یہ عذر ہے، زندگی میں کبھی بھی کریں، لیکن سنت ساتویں دن ہے، اور سنت ادا ہونی چاہئے، اور اس کے فائدے بھی بتلائے گئے ہیں کہ اس سے آفتیں بلائیں سب ٹل جاتی ہیں، اگر عقیدہ سنت کے مطابق ہو، اس میں بہت سے لوگ کوتاہی کرتے ہیں، اگر عقیدہ کو سنت کے مطابق کیا تو بچے کی مصیبتیں بلائیں وہ بھی ختم ہو جائیں گی اور وہ اللہ کی حفاظت میں ہوگا، کتنے فائدے ہیں ایک تو سنت ادا کرنے کا، غریبوں کو کھلانے کا، اور تیسرے اپنے بچے کی حفاظت کا، اللہ تعالیٰ کی رضامندی کا، کتنے فائدے ہوئے، یہ بھی بچے کے حقوق میں سے ہے، اولاد کے

حقوق میں سے ہے، اولاد کے ساتھ ایسا کرنا چاہئے، لیکن اگر کسی کا عقیدہ بچپن میں پیدائش کے ساتویں دن نہیں ہوا، تو وہ زندگی میں جب چاہے کر سکتا ہے، مگر اس بات کا خیال رکھے کہ جس دن پیدا ہوا تھا اس کے حساب سے ساتواں دن ہونا چاہئے، مثلاً کوئی شخص پیر کو پیدا ہوا تھا، تو اس کا اتوار کو ہونا چاہئے، اس ترتیب کا خیال رکھا جائے۔

اس کے بعد کیا ہوتا ہے، بچے کی صفائی ستھرائی ہونی چاہئے، آپ لوگ نوجوان ہیں کل آپ کے بھی بچے ہوں گے، تو آپ اس بات کو اپنے بھائی، بھتیجے، بہن، بھانجے کو جا کر بتلائیں، بچے نے اگر استنجاء کر دیا تو اس کو فوراً دھویا جائے، بوڑھی عورتیں کہتی ہیں ایسے ہی صاف کر دو، کوئی مسئلہ نہیں کہ دھونا ضروری ہے، جو نجاست بڑے کی ہے وہی چھوٹے کی ہے۔

بوڑھی عورتوں کی غلط سوچ

بوڑھی عورتوں میں اکثر دیکھنے میں یہ آتا ہے کہ بچے نے اگر پیشاب کر دیا، تو اسی حالت میں نماز پڑھتی ہیں، حالانکہ اس کا دھونا ضروری ہے، پیشاب چاہے بڑے کا ہو یا چھوٹے کا سب برابر ہے، عام طور سے عورتیں اس میں بے احتیاطی کرتی ہیں، اور ویسے ہی نماز پڑھ لیتی ہیں، اس سے ان کی نماز بھی خراب ہوتی ہے، اور دوسرے ناپاکی میں مبتلا رہتی ہیں، جس سے بچنے کی تاکید آئی ہے، قبر میں عذاب اکثر پیشاب سے نہ بچنے سے ہوتا ہے، حضور صلی اللہ علیہ وسلم نے فرمایا "اِسْتَنْزَهُوْا مِنْ الْبَوْلِ فَاِنَّ عَامَّةَ عَدَاۤءِ الْقَبْرِ مِنْهُ" (۱) یعنی پیشاب سے احتیاط کرو، اس لئے کہ قبر میں عذاب اکثر پیشاب سے احتیاط نہ کرنے سے ہوتا ہے، اسی لیے استنجاء ضروری ہے، چونکہ چھوٹے بچے کا پیشاب ویسے ہی ہے جیسے بڑے کا ہے، صفائی کی بہت ضرورت ہے، البتہ بچہ اور بچی کے پیشاب کے سلسلہ میں تھوڑی سی تفصیل ہے، ترمذی میں ایک روایت ہے، حضرت ام قیس بنت محسن فرماتی ہیں کہ میں اپنے بیٹے کو نبی پاک صلی اللہ علیہ وسلم کے پاس لے کر گئی وہ کھانا نہیں

کھاتا تھا (یعنی دودھ پیتا تھا) اس نے حضور پاک صلی اللہ علیہ وسلم کے اوپر پیشاب کر دیا، تو آپ صلی اللہ علیہ وسلم نے پانی منگایا اور متاثرہ حصہ پر چھڑک دیا، اس لیے فقہاء کا مسلک یہ ہے کہ بچی کے پیشاب کی طرح بچے کے پیشاب کا دھونا بھی ضروری ہے، البتہ دودھ پیتے بچے کے پیشاب میں دھونے میں زیادہ مبالغہ کی ضرورت نہیں بلکہ غسل خفیف کافی ہے، بچہ اگر پائخانہ کر دے فوراً اس کو دھلا جائے اور صاف کیا جائے، اگر غسل کا موقع ہو تو غسل دیا جائے، ورنہ تو اس کے متاثرہ حصے کو دھل دیا جائے، دوسرے کپڑے پہنا دئے جائیں، یہ بہت ضروری ہے، چونکہ یہ بھی اس کے حقوق میں ہیں، بچہ جب صاف ستھرا رہے گا تو اس کی طبیعت میں ابھی سے نظافت پیدا ہوگی، صفائی پیدا ہوگی، جب صفائی کا ماحول گھر سے پیدا ہو رہا ہے، ماں کی گود سے پیدا ہو رہا ہے، تو بچہ بڑا ہو کر بھی ناپاک نہیں رہے گا، بچہ کبھی بھی بغیر طہارت کے نہیں رہے گا، یہ بچہ کبھی بھی بغیر استنجاء کے نہیں رہے گا، اگر بڑا ہوتا ہے اور اس کو کہیں بھی پائخانہ یا پیشاب لگ جائے فوراً یہ اس کو صاف کرے گا، فوراً دھوئے گا کیونکہ اس کی گٹھی میں وہ بات پڑی ہے، بچپن میں اس کی ماں نے اس کو صاف رکھا ہے، لہذا وہ ناپاک رہنا پسند نہیں کرے گا، چونکہ پہلا مدرسہ بچے کا ماں کی گود ہے، جیسی تربیت، جیسا ماحول وہاں مل جائے گا، وہ چیز اس کے اندر اثر کرے گی۔

بچے کا پہلا کلمہ کیا ہونا چاہئے؟

بچہ جب بولنے کے قابل ہو جائے، تو پہلا لفظ اس کے سامنے ہم لوگ کیا بولتے ہیں، تیرے ماموں کا کیا نام ہے، تیرے ابو کا کیا نام ہے، دادا کا کیا نام ہے، جب بچہ بولنے کے قابل ہو جائے تو اس کو اللہ کا نام سکھلایا جائے، جو بچہ پہلے اللہ کہتا ہے، تو اللہ کہنے کی وجہ سے اللہ تعالیٰ اس کے ماں باپ کو بخش دیتا ہے، اس کے اللہ کہنے سے اس کے ماں باپ کی مغفرت کر دیتا ہے، اللہ ان کو نواز دیتا ہے، کیوں کہ اس نے اپنے پروردگار کا، اپنے پیدا کر نیوالا کا نام لیا ہے، جب بچے کے اندر بولنے کی صلاحیت پیدا ہو تو پہلے کلمہ

پڑھاؤ ”لا الہ الا اللہ محمد رسول اللہ“ کہلواؤ، قرآن کی آیتیں کہلواؤ، اللہ کا نام کہلواؤ، یہی سب سے پہلا کلمہ ہونا چاہئے۔

مگر ہمارے ماحول میں کیا ہوتا ہے

بچہ جب بولنے کے قابل ہوتا ہے تو وہ گالی دیتا ہے، اس لیے کہ گھر کے بڑے لوگ اس کے سامنے گالی دیتے ہیں، اما بھی گالی دیتی ہے، بھائی بھی گالی دیتے ہیں، چچا بھی گالی دیتا ہے، تو بچہ وہی سیکھتا ہے، اس کو کچھ پتہ ہی نہیں مگر جیسے ٹیپ ریکارڈ میں بات ریکارڈ ہو جاتی ہے، ویسے ہی اس کے ذہن میں یہ بات ریکارڈ ہو جاتی ہے، ابھی وہ نہیں کہے گا، بچے گالی سنتے ہیں، محلے میں، گھر میں، پڑوس میں، پھر موقع پر دے دیتے ہیں، ان کو پتہ ہی نہیں کیا کہنا ہے، اس کے نہ معنی پتہ ہے، نہ اس کا مطلب معلوم ہے، اس نے جو سنا تھا وہی نقل کر رہا ہے، یہ سب چیزیں بچے کی زندگی میں اثر انداز ہوتی ہیں، پھر اس کی تربیت پر اثر پڑتا ہے، اس کی زندگی پر بھی اثر پڑتا ہے، اس چیز کا خیال رکھنا ہے کہ بچہ جب بولنے کے قابل ہو جائے تو کیا چیزیں اس کو سکھائی جائیں، ایسی چیزیں سکھائی جائیں جس سے وہ اللہ کو پہچانے، مثلاً اللہ کا نام سکھایا جائے، رسول اللہ صلی اللہ علیہ وسلم کا نام سکھایا جائے، قرآن کی آیتیں سکھائیں جائیں، کلمہ سکھلایا جائے، یہ ہونا چاہئے۔

بچہ جب سات سال کا ہو جائے تو نماز کا حکم دیا جائے

حدیث شریف میں ہے: ”مُرُوا أَوْلَادَكُمْ بِالصَّلَاةِ وَهُمْ أَبْنَاءُ سَبْعٍ“ (۱) جب بچہ سات سال کا ہو جائے تو اس کو نماز سکھائی جائے، امی ابا اپنے سامنے کہیں کہ چلو وضو کرو، میں بھی کرتا ہوں، تم بھی کرو، وضو سکھلائیں، پھر اپنے ساتھ نماز پڑھائیں، گھر میں پڑھائیں یا مسجد میں، مگر اپنے ساتھ نماز اس کو پڑھائیں، اور اس کے لباس کا بھی خیال

رکھیں، آج کل کیا ہوتا ہے، بازار میں ریڈی میٹ کپڑے ملتے ہیں، جو ناقص ہوتے ہیں، جس سے لوگ اپنے بچوں اور بچیوں کو چھوٹی آستین والا اور کھلا پینٹ شرٹ پہناتے ہیں، جس پر شیر کی ہاتھی کی، اور جاندار کی تصویریں ہوتی ہیں، یہ چیزیں اس کی زندگی پر خراب اثر ڈالتی ہیں، جلدی سے گئے بازار میں اور بنا بنا یا سوٹ لے لیا اور پہنا دیا، ابھی اس کو اللہ کا پتہ نہیں، ایمان کا پتہ نہیں، لیکن اس کو ہیرو بنا دیا، مسلمانو! ذرا عقل سے کام لو، یہ بھی بچوں کے حقوق ہیں والدین پر، اس لیے بچوں کی ایسی تربیت کی جاوے، یہ والدین کی ذمہ داری ہے کہ ایسے انداز میں ان کے ساتھ پیش آیا جائے اور ان کی زندگی کو سدھارا جائے، ان کے لباس کا، ان کے کھانے کا، ان کی صفائی کا خیال رکھا جائے۔

بچہ جب دس برس کا ہو جائے

بچہ جب دس سال کا ہو جائے، تو اب ڈنڈے کی ضرورت ہے، اگر نماز نہیں پڑھتا تو ڈنڈے سے اس کی تربیت کرو، اگر نہ پڑھے تو ڈنڈا مارو، جیسے امتحان کے لیے پہلے سے تیاری کرائی جاتی ہے، کہ بھائی تمہیں مولانا بنانا ہے، اور فلاں مدرسہ میں جا کر تمہیں امتحان دینا ہے، اس لیے خوب محنت کر لے، اور امتحان کی تیاری کر لے ورنہ پٹائی ہوگی، اسی طریقہ سے جب بچہ دس سال کا ہو جائے تو نماز کی پابندی کا عادی بنایا جائے اور نہ پڑھنے پر تنبیہ کی جائے، اور مارا جائے، اور دس سال کے ہونے پر بہن بھائیوں کا بستر الگ کر دیا جائے، دس سال کے بعد ایک بستر میں دونوں کو مت سلاؤ، تاکہ اخلاق خراب نہ ہوں، حدیث میں آتا: ”مُرُوا أَوْلَادَكُمْ بِالصَّلَاةِ وَهُمْ أَبْنَاءُ سَبْعٍ وَاصْرَبُوهُمْ عَلَيْهَا وَهُمْ أَبْنَاءُ عَشْرِ وَفَرَّقُوا بَيْنَهُمْ فِي الْمَضَاجِعِ“ (۱) یعنی اپنی اولاد کو نماز کا حکم کرو جب وہ سات سال کے ہو جائیں اور دس سال کی عمر ہونے پر نہ پڑھیں تو ان کی پٹائی کی جائے اور بہن بھائیوں کے بستر الگ کر دئے جائیں، اس طرح سے بچوں کی تربیت کا خیال کیا

جائے، اللہ کے حقوق کو بھی بتایا جائے، تاکہ وہ اللہ کی فرمانبرداری کریں، اور اللہ کے حقوق کو جانیں، یہ ضروری ہے۔

بچے کی تعلیم و تربیت کی فکر کیجئے!

جب کچھ شعور ہو جائے تو بچے کی تعلیم کی فکر کی جاوے، مدرسہ میں بھیجا جائے، یا قاری صاحب کے پاس بھیجا جائے، یا مولانا صاحب کے پاس بھیجا جائے تاکہ وہ قرآن سیکھے، چونکہ بڑے ہونے کے بعد، بالغ ہونے کے بعد نماز بھی پڑھنی ہے، اور نماز میں قرآن پڑھا جاتا ہے، تو اس کو قرآن سکھائیں، اور قرآن کہاں سکھایا جاتا ہے، یا تو گھر پر ہی سکھایا جائے یا مولانا صاحب کے پاس، قاری صاحب کے پاس، مسجد میں، یا مدرسہ میں یا مکتب میں، جہاں بھی انتظام ہے، مدرسہ میں یا اسکول میں اس کو ڈالا جائے تاکہ اس کی تعلیم ہو، اس کا عقیدہ درست ہو، چونکہ علم کے بغیر اللہ کو پہچانا دشوار ہے، بغیر علم کے وہ اللہ کو نہیں پہچان سکتا، اللہ کے کیا حقوق ہیں، رسول صلی اللہ علیہ وسلم کے کیا حقوق ہیں، گھر والوں کے کیا حقوق ہیں، ماں باپ کے کیا حقوق ہیں، ابا کے کیا حقوق ہیں، امی کے کیا حقوق ہیں، بھائی کے کیا حقوق ہیں، بہن کے کیا حقوق ہیں، بیوی کے کیا حقوق ہیں، جب اس نے پڑھا ہی نہیں تو اس کو کیسے پتہ چلے گا؟ اس کے نزدیک تو ابا بھی برابر، امی بھی برابر، بھائی بھی برابر، بہن بھی برابر، اس کو نہیں پتہ کہ کس کا کیا مقام ہے، کس کا کیا مرتبہ ہے، اگر اس کو سکھلا دیں گے، تو وہ ہر چیز جان جائے گا، اس کو تعلیم دی تو بڑا ہونے کے بعد ہماری قدر کرے گا، اس کو پتہ ہوگا کہ ابا کے کیا حقوق ہیں، ابا کا کیا مقام ہے، اس کو پتہ ہے کہ ابا جنت کا دروازہ ہے بغیر ابا کے راضی کئے جنت میں جا ہی نہیں سکتے، اس کو پتہ ہوگا کہ ماں کے قدموں کے نیچے جنت ہے، تو ماں کی خدمت کرے گا، ماں کے پیر دھو دھو کر پیئے گا، جنت میں جانا ہے، تو بغیر ماں کی خدمت کے نہیں جاسکتے، ابا کی خدمت کے بغیر نہیں جاسکتے، تو ابا کو بھی راضی کرے گا، اماں کو بھی راضی کرے گا، لیکن پہلے یہ محنت کس کو کرنی

ہے ماں باپ کو، اس انداز سے اس کی تربیت کریں۔

بوڑھے باپ کی شکایت بیٹے کے بارے میں

حضرت عمر رضی اللہ عنہ کے زمانہ میں ایک بوڑھا آدمی حضرت عمر کے دربار میں آیا اور کہنے لگا کہ اے امیر المؤمنین! میرا جوان بیٹا ہے، نہ مجھ کو کھانا دیتا ہے، نہ مجھ کو پینے کو دیتا ہے، مجھ کو پریشان کرتا ہے، میرے حقوق کو نہیں پہچانتا، نہ میری اطاعت کرتا ہے، نہ میری مانتا ہے، حضرت عمر رضی اللہ عنہ غصہ میں آئے اور کہا کہ اس شخص کو دربار سے باہر نکال دو، اس بوڑھے کو دربار سے نکال دو، بھگا دو، جو آدمی وہاں پر موجود تھے کہنے لگے کہ حضرت آپ تو نرم مزاج ہیں، بوڑھے آدمی کے ساتھ ایسا برتاؤ نہیں کرنا چاہئے، انہوں نے کہا پہلے اس نے اپنے بچے پر ظلم کیا ہے، اس نے نہیں سکھایا کہ باپ کے حقوق کیا ہیں، اس کو تعلیم ہی نہیں دی، نہ اس کو قرآن سکھایا، نہ اس کو حدیث سکھائی، نہ اس کو باپ کے حقوق بتلائے، نہ اللہ کے حقوق بتلائے، تو پہلا قصور اس کا ہے، جب اس کا زمانہ تھا تو اس نے اس کو تعلیم کیوں نہیں دی، اب بوڑھا ہو گیا وہ تو صحیح کر رہا ہے، نا انصافی اس نے پہلے اس کے ساتھ کی، اب وہ نا انصافی اس کے ساتھ کر رہا ہے، نکال دو اس کو۔

ماں باپ بچے کی اچھی تربیت کریں

اگر ماں باپ تھوڑا سا کڑوا گھونٹ پی کر، تھوڑا سا پیسہ خرچ کر کے، تھوڑا سا وقت لگا کر بچے کی اچھی تربیت کر دیں، اس کی زندگی بنا دیں، تو خود اس کے بچے کو تو فائدہ ہوگا ہی، ماں باپ کو بھی فائدہ ہوگا، وہ ان کی خدمت کرے گا، ان کے حقوق پہچانے گا، اگر ہمارے بچے کی زندگی بن جائے گی، تو بڑھاپے میں ہمارے ہی کام آئے گا، اگر نہیں پڑھایا، اس کی تربیت نہیں کی، جب بوڑھے ہوں گے تو ہم کہیں گے بیٹا فلاں چیز لا دو تو وہ کہے گا چل چپ، ہر وقت بک بک کرتا رہتا ہے، پڑے رہو، اس کی امی کہہ رہی

ہے بیٹا میرے لیے فلاں چیز لا دو، تو کہے گا تم بڑھی کا بس یہی کام ہے، پڑی رہو، کیوں؟ اس کو معلوم نہیں، ماں کا کیا مرتبہ ہے؟ باپ کا کیا مقام ہے؟۔

خدا کے بعد والدین کی اطاعت

حالانکہ اللہ تعالیٰ نے اپنی اطاعت کے بعد فوراً والدین کی اطاعت کا حکم دیا ہے، جب اس کو پتہ رہے گا، تبھی تو وہ کرے گا، جب اس کو معلوم ہوگا تبھی تو والدین کی فرمانبرداری کرے گا، یہ ضروری ہے، اس طرح تربیت ہونی چاہئے، اور تعلیم کا انتظام ہونا چاہئے، تاکہ یہ بچے کل بڑے ہو کر جب ہمارے برابر ہوں گے، کل کو شادی بھی ہونی ہے، کل کو خود ان کو زندگی کے مراحل طے کرنے ہیں، کاروبار بھی کرنا ہے اور ہم کو بوڑھا ہونا ہے، تو اگر ہمیں اپنی قدر کرنی ہے، اور اس کی بھی زندگی بنانی ہے، تو اس بچے کی تعلیم و تربیت کا انتظام کریں، ورنہ دونوں گھائے میں رہیں گے، بچہ ماں باپ کی نہیں مانے گا، ماں باپ کو تکلیف دے گا، ماں باپ کو خوش نہیں رکھے گا، جس سے اولاد اور ماں باپ دونوں کو نقصان ہوگا، دونوں گھائے میں رہیں گے، اور گھائے میں رہنے کا ذریعہ کون ہوا؟ ماں باپ، چونکہ ماں باپ نے اس کی تربیت صحیح ڈھنگ سے نہیں کی، اس کو نہیں بتلایا، اس کو تعلیم نہیں دی، اس لیے نقصان ہو رہا ہے، اس لیے ان کی تربیت کا انتظام کرنا ضروری ہے، ان کی فکر کرنی ہے، جو لوگ ابھی بچے ہیں، کل کو باپ بننے والے ہیں، یا جو بڑے ہیں، باپ بن گئے ہیں، وہ سمجھ سکتے ہیں۔

ماں باپ کو بچوں کی نفسیات کا بھی خیال رکھنا چاہئے

جب بچے بڑے ہو جائیں، بالغ ہو جائیں یا شادی شدہ ہو جائیں تو ماں باپ کو چاہئے کہ جو کام مباح ہیں، ان میں بچوں پر تنبیہ نہ کریں، ان کو ڈانٹے نہیں، ان پر ناراض نہ ہوں، بلکہ ان کی نفسیات کا ان کی طبیعت کا خیال رکھیں، اور ان کو سوچنے، سمجھنے کی آزادی دیں، تربیت کا جو زمانہ ہے، اس میں سخت رہیں، لیکن جب بچے بڑے ہو جائیں، ان کی

شادیاں ہو جائیں، پھر ان کی طبیعتوں کا خیال رکھا جائے، جب ماں باپ ان کی طبیعتوں کا اور ان کے تقاضوں کا خیال رکھیں گے، اور سمجھیں گے کہ ان کے ساتھ عورتیں بھی ہیں، جوان کی بیویاں اور ہماری بہویں ہیں، تو وہ بچے والدین کے نافرمان نہیں بنیں گے، مقابلہ نہیں کریں گے، ماں باپ یہاں یہ غلطی کرتے ہیں، کہ بچے کے بڑے ہونے کے بعد اس کی طبیعت کا خیال نہیں کرتے، اس پر اپنی بات تھوپتے ہیں، اس سے زبردستی منوانا چاہتے ہیں، جس سے وہ نافرمان ہو جاتے ہیں، اور پھر اکثر ماں باپ شکوہ کرتے ہیں کہ اجی اولاد نافرمان ہے، بات نہیں مانتی، اس میں خیال رکھنے کی ضرورت ہے۔

بچی پیدا ہونے پر ناراضگی ظاہر کرنا

اللہ تعالیٰ گھر میں اگر بچی دیتا ہے، تو ہمارے ماحول میں کیا ہوتا ہے، اگر لڑکی پیدا ہوگئی تو وہی بات ہوتی ہے جو مکہ میں آج سے چودہ سو سال پہلے ہوتی تھی، قرآن نقل کر رہا ہے ”وَإِذَا بُشِّرَ أَحَدُهُمْ بِالْأُنْثَىٰ ظَلَّ وَجْهُهُ مُسْوَدًّا وَهُوَ كَظِيمٌ“ اگر کسی کو خوشخبری دی جاتی کہ اس کے یہاں بیٹی ہوئی ہے، تو وہ اپنا منہ سکڑ لیتا اور پورے دن اندر ہی اندر گھٹتا رہتا ہے ”يَتَوَارَىٰ مِنَ الْقَوْمِ مِنْ سُوءِ مَا بُشِّرَبِهِ أَيُمْسِكُهُ عَلَىٰ هُونٍ أَمْ يَدُسُّهُ فِي التُّرَابِ أَلَا سَاءَ مَا يَحْكُمُونَ“ (۱) ”وہ چھپتا ہے لوگوں سے اس برائی کی وجہ سے جس کی بشارت اسے دی گئی، اب آیا اسے ذلت کے ساتھ روکے رکھے یا اس کو مٹی میں دبا دے، سنو! برا ہے جس کا وہ فیصلہ کر رہے ہیں“ حالانکہ بچی بھی اللہ ہی دیتا ہے اور بچہ بھی اللہ ہی دیتا ہے، کسی عورت کے یہاں بچی پیدا ہوگئی، تو بعض لوگ اس سے ناراض ہو جاتے ہیں کہ بچہ نہیں ہوا، بچہ اس کے اختیار میں تھوڑا ہی ہے، لڑکا بھی اللہ ہی دیتا ہے اور لڑکی بھی اللہ ہی دیتا ہے، اس کو کیا اختیار ہے، معاشرے میں اس کو خراب سمجھا جاتا ہے، اگر دو تین

بچیاں ہو گئیں تو والدہ لڑکے کو مشورہ دیتی ہے کہ اپنی اس بیوی کو طلاق دیدے اور دوسری شادی کر لے بیٹا۔

تین بچیوں پر جنت کی خوشخبری

حالانکہ اللہ کے رسول صلی اللہ علیہ وسلم نے ارشاد فرمایا کہ اگر کسی کے یہاں تین بچیاں ہوں، اور تینوں بچیوں کی اچھی تربیت کی، تعلیم کا بندوبست کیا، ان کی اچھی طرح پرورش کی، تو ان کے لیے جنت واجب ہوگی، ماں باپ کے لیے جنت واجب ہوگی، لڑکے کے بارے میں کہیں نہیں آیا ہے کہ جنت واجب ہوگی، مگر لڑکیوں کے بارے میں آیا ہے، صحابہ کرام نے عرض کیا یا رسول اللہ جس کے یہاں دو ہی لڑکیاں ہوں؟ تو حضور صلی اللہ علیہ وسلم نے جواب دیا، اس کے لیے بھی جنت واجب، بعض صحابہ نے عرض کیا یا رسول اللہ جس کے یہاں ایک ہی لڑکی ہو تو حضور صلی اللہ علیہ وسلم نے فرمایا کہ اس کے لیے بھی جنت واجب، یہ دیکھو ہم خوش ہو رہے ہیں کہ بیٹا ہوا، حالانکہ بعض مرتبہ بیٹا بڑا ہو کر لڑھکے برساتا ہے، نافرمان ہوتا ہے اور بیٹی بڑی ہونے کے بعد باپ کی بھی خدمت کرتی ہے، ماں کی بھی خدمت کرتی ہے، اگر والدین بیمار ہو جائیں، تو سب سے زیادہ وہی پریشان ہوتی ہے، اور وہی خدمت کرتی ہے، اور بیٹے کو کھیت میں جانا ہے، دوکان پر جانا ہے، امی پڑی ہے، بیمار ہے، اس کو کھیت کی سوجھ رہی ہے کہ کھیت میں پانی دینا ہے، بجلی آگئی ہے، آفس میں جانا ہے، ڈیوٹی کا ٹائم ہو گیا ہے، دوکان کا ٹائم ہو گیا ہے، اور جس کو برا سمجھ رہی تھی اس کی وہی خدمت کر رہی ہے، وہی آرام بھی پہنچا رہی ہے، اس کے اندر نرمی اللہ نے رکھی ہے، اور خدمت کا مادہ بھی رکھا ہے، اور جنت اس کی وجہ سے مل رہی ہے، بلکہ شادی ہونے کے بعد بھی اچھی بری میں لڑکی ہی کام آتی ہے، اور اس کی یہ ناقدری کر رہے ہیں کہ بیٹی ہوگی، اپنے آپ کو معاشرہ میں حقیر سمجھ رہے ہیں، اللہ کے رسول صلی اللہ علیہ وسلم نے فرمایا اگر اچھی تربیت کی

اور اچھی تعلیم دی، تو جنت پکی، بہت ساری حدیثیں اس سلسلہ میں وارد ہوئی ہیں۔

تمہیں کس جرم میں مارا گیا

زمانہ جاہلیت کے اندر ایسا ہوتا تھا کہ اگر کسی کے یہاں بچی پیدا ہوگی، تو اس کو زندہ درگور کر دیا کرتے تھے، بچی ابا ابا کہتی رہتی اور وہ گڈھا کھود کر اس کو اس میں ڈال دیتا اور اسی سے مٹی ڈال دیتا، کیونکہ کوئی میرا داماد بنے گا، شرمندگی ہوگی، معاشرہ میں اس کو حقیر سمجھا جاتا تھا، اس وجہ سے وہ اپنی بیٹیوں کو زندہ درگور کر دیتے تھے، اسی کے متعلق اللہ تعالیٰ فرماتے ہیں کہ کل قیامت کے دن پوچھا جائے گا کہ ”وَإِذَا الْمَوْؤُودَةُ سُئِلَتْ بِأَيِّ ذَنْبٍ قُتِلَتْ“ (۱) زندہ درگور کر دینے والی بچی سے اللہ خود پوچھے گا، میدان محشر میں جب حساب و کتاب ہوگا، بتاؤ تم کو ان لوگوں نے کس جرم کی وجہ سے قتل کیا تھا، کس غلطی پر تم کو زمین میں گاڑ دیا تھا، ذرا بتلاؤ؟ تمہیں کس جرم کی پاداش میں قتل کیا گیا تھا؟ تو وہ جواب دے گی، اس کے بعد ایسا کرنے والوں کو اللہ تعالیٰ جہنم میں ڈال دے گا۔

زمانہ جاہلیت کا ایک واقعہ

ایک صحابی نے خود اپنا واقعہ آپ صلی اللہ علیہ وسلم کے سامنے نقل کیا کہ یا رسول اللہ میرے لیے دعا کریں، میں تو بہت خراب آدمی ہوں، میں بہت برا آدمی ہوں، ایک مرتبہ کیا ہوا میری ایک معصوم بچی تھی، وہ میری اور اپنی امی کی خوب خدمت کیا کرتی تھی، ایک دن مجھ کو نشہ میں کیا سوچھی، میں نے اپنی بچی کو دو پہر میں لیا اور جنگل کی طرف گیا، تو جنگل میں پہنچ کر وہ بچی کہہ رہی ہے، ابو کہاں لے جا رہے ہو مجھ کو، میں نے کہا کہ تم میرے ساتھ چلو، میں جنگل میں گڑھا کھودنے لگا، گڑھا کھودتے ہوئے مجھے پسینہ آ رہا تھا، تو میری بیٹی اپنے دوپٹے کے پلے سے میرا پسینہ صاف کر رہی تھی اور کہہ رہی تھی کہ ابا جان کیوں آپ

دو پہر میں محنت کر رہے ہیں، تو میں نے کہا کہ تیری وجہ سے کر رہا ہوں، جب میں نے گڈھا کھود دیا، گڈھا کھودنے کے بعد میں نے اس کو اس میں ڈال دیا وہ مجھے ابا باکتی رہی، کہ ابا کیا کر رہے ہو، میں اس کی ایک بھی نہ سنی اور گڈھے میں ڈال کر اوپر سے مٹی ڈال دی۔

یہ فتنہ عمل آج بھی ہے

زمانہ جاہلیت میں ایسا ہوتا تھا، اور یہ عام بات تھی، اور یہ گناہ آج کے ترقی یافتہ دور میں بھی بہت ہو رہا ہے، آج ہمارا معاشرہ بھی اس فتنہ عمل میں مبتلا ہے، کیسے مبتلا ہے، یہ جرم آج ہم سے کیسے ہو رہا ہے، آج کل الٹرا سائونڈ (UltraSound) چل رہا ہے، پیٹ میں بچہ ہے، ڈاکٹر کے پاس جاتے ہیں اور کہتے ہیں کہ چیک کرو، بچی ہے یا بچہ، اگر پتہ چل گیا کہ بچی ہے تو وہیں اس کی صفائی کر دیتے ہیں، تو یہ بچی کل قیامت کے دن جب اس سے اللہ پوچھے گا کہ کس وجہ سے تم کو قتل کیا گیا، چونکہ وہ زندہ ہے، بعض مفسرین نے لکھا ہے کہ چالیس دن کے بعد بچے کے اندر جان پیدا ہو جاتی ہے، اور بعض نے کہا کہ نہیں بلکہ پہلے ہی دن سے جان پیدا ہو جاتی ہے، کیونکہ مادہ منویہ کو مشین سے دیکھا جاتا ہے، تو اس کے اندر کیڑے ہوتے ہیں اور وہ جاندار ہوتے ہیں، تو اگر اس کو بھی گرائیں گے، ضائع کریں گے، تو اس سے بھی اللہ کے یہاں سوال ہوگا کہ کس وجہ سے، کس جرم کی پاداش میں قتل کیا تھا، جواب نہیں بن پائے گا، ماں باپ کے حقوق میں ہے کہ ان بچوں کی پرورش کا اور ان کے بڑے ہونے کا انتظام کریں، اور اللہ سے ڈریں کہ ایسی حرکتیں نہ کی جاویں، بچی ہو یا بچہ، سب اللہ کی نعمت ہے، ان کی تربیت کا، ان کی تعلیم کا اگر اچھا انتظام کر دیا، تو یہی ہمارے آنکھوں کی ٹھنڈک ہے۔

اولاد ماں باپ کی آنکھوں کی ٹھنڈک ہے

اللہ کے نبی نے دعا کی تھی ”رَبَّنَا هَبْ لَنَا مِنْ أَزْوَاجِنَا وَذُرِّيَّاتِنَا قُرَّةَ أَعْيُنٍ وَاجْعَلْنَا

لِلْمُتَّقِينَ اِمَامًا“ (۱) اے ہمارے پروردگار ہماری بیویوں اور ہمارے بچوں کو ہمارے لیے آنکھوں کی ٹھنڈک بنا دیجئے اور ہمیں متقی لوگوں کا امام بنا دیجئے، ایک تو دعایہ ہوئی کہ ہماری اولاد کو ہماری بیوی کو ہماری آنکھوں کی ٹھنڈک بنا دے، ہماری آنکھوں کے ٹھنڈک کب بنیں گے، جب ان کے اندر تعلیم ہوگی، جب ان کی تربیت صحیح ہوگی، تب وہ اللہ کے حقوق جانیں گے، اور اللہ کی اطاعت بھی کریں گے، ماں باپ کے حقوق بھی جانیں گے، ماں باپ کو بھی راحت پہنچائیں گے، دوسری دعایہ ہوئی کہ اے اللہ ہم کو متقیوں کا امام بنا دے، اس کا مطلب یہ ہوا کہ ہماری نسلوں میں، ہماری اولاد میں ایسے متقی اور پرہیزگار لوگ پیدا فرما جو آپ کو راضی کرنے والے ہوں، آپ کی اطاعت کرنیوالے ہوں، جو تیری فرمانبرداری کرنے والے ہوں اور جو تیرے دین کی نشر و اشاعت کرنے والے ہوں، جو تیرا پیغام دنیا کے اندر پھیلانے والے ہوں، ایسی اولاد ہمیں عطا فرما، ظاہر ہے جب وہ اولاد ایسی ہوگی تو ہم ان کے امام بنیں گے، اللہ تعالیٰ ہمیں اس کی توفیق عطا فرماوے کہ ہم اپنی اولاد کی اور اپنے بچوں کی ایسی ہی تربیت کریں، تو دنیا بھی مزے دار اور آخرت بھی مزے دار، دنیا اس اعتبار سے مزے دار کہ ہماری خدمت کر رہے ہیں اور آخرت اس وجہ سے کہ جب اللہ کے یہاں حساب و کتاب ہوگا، تو اللہ پوچھے گا کیا لائے ہو، اس وقت ہم کیا جواب دیں گے، اس وقت ہماری یہ نیک اولاد کام آجائے گی، ہم اس کو پیش کر دیں گے، اس لیے اللہ سے ہمیشہ دعا کیجئے! یا اللہ ہماری اولاد کو نیک اور صالح بنا، اگر ہماری اولاد نیک ہوئی تو ہمارے مرنے کے بعد ہمارے ہی کام آئے گی، ہمیں پڑھ کر بخشنے گی، ہماری قبر پر بھی جاوے گی، ورنہ توفیق نہیں ہوتی۔

والدین کتنا بھی چھوڑ جائیں اولاد ناشکری ہی کرتی ہے

دنیا سے کسی کا پیٹ نہیں بھرا اور نہ ہی بھرے گا، اولاد کے لیے باپ کتنا بھی چھوڑ جاوے،

پھر بھی بیٹے کیا کہتے ہیں کہ کیا چھوڑ کر گیا ہے ہمارا باپ، حالانکہ چالیس، پچاس بیگہ زمین ہے، کئی لوگوں کو کہتے ہوئے میں نے اپنے کانوں سے سنا ہے کہ ہمارا باپ کیا چھوڑ کر گیا، مکان تو ہمارے کچے ہی ہیں، ہمارے لیے ہمارا باپ کیا چھوڑ کر گیا ہے، بینک میں کچھ پیسے چھوڑ کر نہیں گیا، مقروض ہو کر گیا ہے، ماں باپ کتنا ہی چھوڑ کر چلے جائیں، اولاد کے لیے لاکھوں روپیہ چھوڑ کر جائیں، کروڑوں روپیہ چھوڑ کر جائیں، لیکن پھر بھی بچے کیا کہیں گے ہمارا باپ کیا چھوڑ کر گیا، ہمارے لیے کچھ نہیں چھوڑ کر گیا، وہ فوراً مقابلہ پر آتا ہے کہ فلاں کا باپ اتنا چھوڑ کر گیا، فلاں کا باپ اتنا چھوڑ کر گیا ہے، ہمارا باپ کیا چھوڑ کر گیا ہے؟ تو اگر اولاد کی اچھے انداز میں تربیت کی ہوتی، تو کچھ بھی نہیں چھوڑ کر جائیں گے تو بھی بچے احسان مند ہوں گے، ہمارے ماں باپ نے ہماری تربیت، ہماری تعلیم کا انتظام کیا اور ہمارے ماں باپ نے ہمیں جناہی کیا کم ہے، ہمارے لیے وہ قابل شکر ہیں، اور ہمارے ماں باپ نے پالا پوسا، یہی انکا بڑا احسان ہے، وہ ایک ایک احسان کو گئے گا، اگر تعلیم و تربیت نہیں کی تو کتنا بھی چھوڑ کر جائیں گے، پھر بھی کہیں گے کہ ہمارے لیے کچھ نہیں چھوڑا، مرنے کے بعد آدمی کے تین عمل کام آتے ہیں، جن سے اس کیلئے ثواب جاری رہتا ہے۔

مرنے کے بعد صرف تین چیزیں کام آتی ہیں

حضور اکرم صلی اللہ علیہ وسلم نے ارشاد فرمایا کہ ”إِذَا مَاتَ الْإِنْسَانُ انْقَطَعَ عَنْهُ عَمَلُهُ إِلَّا مِنْ ثَلَاثَةٍ إِلَّا مِنْ صَدَقَةٍ جَارِيَةٍ أَوْ عِلْمٍ يُنْتَفَعُ بِهِ أَوْ وَوَلَدٍ صَالِحٍ يَدْعُو لَهُ“ (۱) جب انسان مر جاتا ہے تو اس کے اعمال کا سلسلہ ختم ہو جاتا ہے، صرف اس کے تین عمل ایسے ہیں جن کا اس کے مرنے کے بعد بھی ثواب جاری رہتا ہے:

(۱) صدقہ جاریہ، مثلاً مسجد یا مدرسہ کا تعمیر کرانا، یا کوئی رفاہی کام کرنا۔

(۲) یا ایسا علم جس سے دوسرے لوگ فائدہ اٹھاتے ہوں، مثلاً کوئی تصنیف یا شاگرد۔

(۳) نیک اور صالح اولاد جو اس کے لیے دعا کرتی رہے۔

باقی مرنے کے بعد نماز کا ثواب، بند، روزہ کا ثواب، بند، خیرات کا ثواب، بند، ہر چیز کا ثواب بند ہو جاتا ہے، لیکن کس چیز کا ثواب جاری رہتا ہے؟ اس چیز کا جو ہم نے دنیا میں کوئی خیر کی چھوڑی ہو، اگر اچھی نیک صالح اولاد چھوڑ دی ہے تو وہ ہمارے لیے دعا کرے گی، اے اللہ! میرے والد صاحب کو بخش دے، امی کی طرف سے بھی ابا کی طرف سے بھی غریبوں میں اور مدرسہ میں خیرات دے گا، اور ابا کے جو دوست ہیں، ان کے ساتھ اچھا معاملہ کرے گا، اگر نیک صالح اولاد ہے، اور اس کی تعلیم و تربیت کا اچھا انتظام کیا گیا ہے تو وہ زندگی بھر قرآن پڑھ کر ہماری بخشش کی دعا کریں گے، اور روزہ رکھ کر ایصال ثواب کریں گے، ہمارے لیے دعا کریں گے، ہماری طرف سے صدقہ خیرات کریں گے اور اگر اولاد کی تعلیم و تربیت نہیں کی، تو دنیا میں بھی وہ ہمارے اوپر لٹھ بچائیں گے، روٹی تک نہیں دیں گے، مرنے کے بعد تو قبر پر تھوکیں گے بھی نہیں، ہمیں کوشش کرنی ہے کہ اپنی اولاد کی تربیت کریں، اور اپنے والدین کے ساتھ اچھے طریقے سے پیش آویں، ان کا احترام کریں، ان کی عزت کریں، ان کی قدر کریں، ان کی فرمانبرداری کریں، انکی اطاعت کریں، ان کو آرام پہنچائیں، ان کو راحت پہنچائیں، جن کے والدین زندہ ہیں، ان کو نعمت جانیں، ان کی قدر کریں، اگر جنت میں جانا ہے، تو باپ کو راضی کر لو، جنت میں جانا ہے، تو ماں کو راضی کر لو، اگر جنت میں نہیں جانا ہے، تو ان دونوں کی ناقدری کرو، سب کو جنت میں جانا ہے، تو والدین کو راضی کر لو، آج سے ماں کے ساتھ بدتمیزی نہ کرنا، روپے، پیسے لینے میں، روٹی لینے میں، ابا کے ساتھ کوئی بدتمیزی نہیں کرنا، تو انشاء اللہ جنت چکی ہے، اللہ تعالیٰ ہم سب کو اس پر عمل کی توفیق عطا فرمائے اور اپنی اولاد کی اور اپنی آئیوالی نسلوں کی صحیح تعلیم و تربیت کرنیکی توفیق و ہمت عطا فرمائے، بس اللہ ہی ہر چیز پر قادر ہے۔